


نظامِ سلوٰۃ

(قرآنِ حکیم اور اُسوۂ حسنہ کی روشنی میں)



بِسْمِ اللّٰهِ الرَّحْمٰنِ الرَّحِیْمِ ○

نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ ○

☆ وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ ○ (الْبَيِّنَةُ 5:98)۔

اصل یہ ہے کہ انہیں قطعی حکم دیا گیا تھا کہ فقط اللہ تعالیٰ کے وفادار بن کر اُس کے دین (یعنی نظامِ حیات = System of life) کے مطابق زندگی کریں۔ سب فرقوں اور اعتقادات کو چھوڑ کر فقط اللہ تعالیٰ کے بن جائیں اور صلوٰۃ و زکوٰۃ کا نظام قائم کریں، کیونکہ یہی ہمیشہ قائم رہنے والا دین یعنی نظام ہے۔

نظامِ صلوٰۃ (قرآن حکیم اور اسوۂ حسنہ کی روشنی میں)

بِسْمِ اللّٰهِ الرَّحْمٰنِ الرَّحِیْمِ

صلوٰۃ و زکوٰۃ کے نظام

قائم کرنے کا حکمِ ربّیّ

☆ الَّذِينَ اِنْ مَّكَّنَّهُمْ فِي الْاَرْضِ اَقَامُوا الصَّلَاةَ وَآتَوُا الزَّكَاةَ وَآمَرُوا
بِالْمَعْرُوفِ وَنَهَوْا عَنِ الْمُنْكَرِ ط وَلِلّٰهِ عَاقِبَةُ الْأُمُورِ (الحج 41:22)۔

(سچے مسلمانوں کا شیوہ یہ ہوتا ہے کہ) جو نبی ہم اُن کو کسی سر زمین میں حکومت و اقتدار دیتے ہیں تو وہ (بلا تاخیر) صلوٰۃ، زکوٰۃ، امر بالمعروف اور نہی عن المنکر کے نظام قائم کرتے ہیں۔ یاد رکھو! کل اُمور کا انجام اللہ ہی کے پاس ہے (یعنی اس کا انجام یقیناً بہترین ہوگا)۔

بِسْمِ اللّٰهِ الرَّحْمٰنِ الرَّحِیْمِ

صلوٰۃ وزکوٰۃ کے نظام قائم کرنے کا فائدہ

إِنَّ الَّذِينَ آمَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوُا الزَّكَاةَ لَهُمْ أَجْرُهُمْ
عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ۝

(البقرہ 2: 277)۔

جو لوگ ایمان لائے اور عدل و احسان اور اصلاح و فلاح کے کام کرتے رہے، نیز انہوں نے صلوٰۃ وزکوٰۃ کے نظام قائم کیے تو اُن کا اجر اُن کے رب کے پاس ہے (یعنی اللہ تعالیٰ اپنی شان کے مطابق صلہ دے گا، جو بے حد و حساب ہوگا)؛ اور اُن کو کوئی خوف رہے گا نہ غم (دنیا اور آخرت دونوں میں)۔

حرفِ اوّل

کائنات اور اس میں جو کچھ بھی ہے اللہ تعالیٰ کی تخلیق ہے، اور اللہ تعالیٰ کی ہر تخلیق حسین ہوتی ہے۔ احسن الخالقین کا ارشاد

ہے:

☆ الَّذِي أَحْسَنَ كُلَّ شَيْءٍ خَلَقَهُ ○ (السجده 32: 7)۔

وہی تو ہے جس نے جو شے بھی تخلیق کی، اُسے حسین بنایا۔

اور اس جمالیاتی-تخلیقی فعلیت کا شاہکار انسان ہے، یعنی وہ داخلی و خارجی ہر لحاظ سے حسین ترین ہے۔ فاطرِ ہستی کا کسی شے پر اُس کے فطری وظیفہء حیات کو سرانجام دینے کے لیے علم و عمل کی راہیں کھول دینا اصطلاحِ قرآنی میں ہدایت سے عبارت ہے اور یہ ہدایت ہر شے کو تخلیق کے وقت ہی ودیعت کر دی جاتی ہے۔

ارشادِ باری تعالیٰ ہے:

☆ قَالَ رَبُّنَا الَّذِي أَعْطَى كُلَّ شَيْءٍ خَلْقَهُ ثُمَّ هَدَى ○

(طہ 20: 50)۔

(موسیٰ علیہ السلام نے) جواب دیا:

ہمارا رب وہ ہے، جس نے ہر شے کو (داخلی و خارجی اعتبار سے) اُس کی خلقت عطا کی، پھر اُسے ہدایت دی یعنی زندگی کا طریقہ ودیعت کر دیا۔

معلوم ہوا کہ کائنات کی ہر شے کو تخلیق کے وقت ہی زندگی کرنے کی ہدایت ودیعت کر دی جاتی ہے اور وہ اُسی کے مطابق زندگی کرنے پر مجبور ہے، لیکن انسان کو فکر و عمل اور ارادہ و اختیار کی آزادی دے کر اس دنیا میں بھیجا گیا ہے۔ یہ آزادی انسان کو اُس کی اپنی رضا و رغبت کی پنا پر اور امانت کے طور پر ودیعت کی گئی، لہذا وہ اپنے اعمال کے اچھے یا بُرے نتائج کا مکلف ہے۔ اسی امتحان کے نتیجے میں وہ موت سے مُبرّا اپنی اصل زندگی جنتِ قرۃ العین میں کرے گا یا آتشِ کدہ جہنم میں۔

عمل سے زندگی بنتی ہے جنت بھی جہنم بھی

یہ خاکی اپنی فطرت میں نہ ٹوڑی ہے نہ ناری ہے (علامہ اقبالؒ)

فاطرِ ہستی نے انسان کی فطرت کو اس طرح بنایا ہے کہ وہ باہم میل جول کے بغیر زندگی بسر نہیں کر سکتا اور نہ ہی اکیلا تمام ضروریاتِ زندگی کا اہتمام یا بندوبست کر سکتا ہے۔ اس لیے وہ طبعی طور پر تمدن ہے۔ مل جل کر رہنے اور مہذب زندگی گزارنے کے لیے ناگزیر ہے کہ کچھ طور طریقے اور کچھ اصول اور ضابطے طے کیے جائیں جن پر عمل پیرا ہو کر سب لوگ سفرِ حیاتِ دنیا امن و سکون کے ساتھ طے کر سکیں۔ اس اہم ترین مسئلے سے نبٹنے کے لیے خالقِ کائنات نے انسانی شعور کے

بیدار ہوتے ہی وحی و تنزیل کا سلسلہ شروع کیا جو حضرت آدم علیہ السلام سے شروع ہو کر پیغمبرِ اعظم ﷺ اور قرآن حکیم پر مکمل ہوا۔ اس سے مقصود یہ تھا کہ ربِّ کریم جو اپنے تخلیقاتی شاہکار سے شدید محبت کرتا ہے (البروج 14:85)، اور چاہتا ہے کہ آزادیء فکر و عمل کا حامل یہ شاہکار اُس کی ہدایات و تعلیمات پر عمل کر کے اُس کا قرب و رضوان حاصل کرے، اپنی ذات کی تکمیل کرے، اپنے آپ کو جنت کے لیے پیراستہ کرے اور صراطِ مستقیم پر سفر کرتا ہوا اُس کے حسن المآب (یعنی قیام کے لیے حسین ترین مُستقر) میں پہنچ کر موت سے مُبرّا اپنی کُل زندگی وہاں کرے۔ اس مقصد کے حصول کے لیے اُس نے کمالِ شفقت و مہربانی سے انسان کو زندگی کرنے کا بہترین مہاج بتایا، اپنے آخری پیغمبر ﷺ پر اس کی تکمیل کی اور اُس پر مکمل عمل کرنا سکھایا، اُس کو دینِ اسلام (یعنی زندگی کرنے کا اسلامی طریقہ) سے موسوم کیا اور فرمایا:

☆ الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا ○ (المائدہ 3:5)۔

(ایمان والو!) آج میں نے تمہارے لیے دین کو مکمل کر دیا ہے۔ (یعنی نظامِ اسلام کے کُل قوانین و احکام اور ہدایات و تعلیمات سے تمہیں بہرہ مند کر دیا ہے) اور تم پر اپنی نعمتوں کی انتہا کر دی ہے، نیز تمہارے لیے پسند کر لیا ہے نظامِ اسلام کو۔ (لہٰذا اب دوسرے نظام قبول نہ ہوں گے)۔

دین کا مطلب ہے: نظامِ زندگی (System or way of life)۔ دینِ اسلام کے علاوہ دنیا میں اور بھی بہت سے دین یعنی نظام ہیں، جن میں قابلِ ذکر سرمایہ داری نظام (Capitalism)، اشتراکیت (Communism) اور معاشرتی اجتماعیت (Socialism) ہیں، لیکن یہ سب آدمی کے بنائے ہوئے (made Man) نظام ہیں۔ یہ ایک مُسلمہ حقیقت ہے کہ انسان کی بنائی ہوئی کسی بھی شے کو نہ صرف یہ کہ ثبات و دوام حاصل نہیں بلکہ وہ ہر زمان و مکان اور ہر قسم کے احوال و ظروف میں افادیت کی حامل نہیں اور نہ ہو سکتی ہے۔ یہ صفت فقط حق تعالیٰ کی بنائی ہوئی اشیاء کو حاصل ہے، اور دینِ اسلام دینِ حق ہے (الفتح 28:48)۔ اس کی افادیت کی مکمل آگاہی کے لیے دیکھیے اسی کتاب کا صفحہ نمبر 29۔

یہ حقیقت ہمیشہ پیش نظر رہنی چاہیے کہ دینِ اسلام ایسی ہستی کا بنایا ہوا نظام ہے جو اپنی ذات میں ربِّ العالمین ہے، لہٰذا یہ دین اُس کا فیضانِ ربوبیت ہوا۔ یہی وجہ کہ اس پر عمل پیرا قوم کے ہر فرد کی ربوبیت ہوتی ہے۔ رحمتِ الغلبنی کی بنیادوں پر قائم یہ وہ نظام ہے جس پر عمل پیرا ہونے سے قومی سرمایہ خون کی طرح گردش کرتا ہوا جسم کے نازک ترین حصے میں بھی پہنچتا ہے اور گلشنِ ہستی کو اس طرح سیراب کرتا ہے کہ معاشرے کا ایک بھی فرد زندگی کے لیے ناگزیر بنیادی ضروریات مثلاً خوراک، کپڑا، مکان، پانی، بجلی، گیس، تعلیم و تربیت، علاج معالجہ اور سفری سہولیات، امن و سلامتی، وغیرہ وغیرہ کے بغیر نہیں رہتا۔ یاد رہے کہ ان اشیاء کی غیر موجودگی میں ایک انسان انسانوں کی طرح زندگی بسر نہیں کر سکتا اور نہ ہی وہ قرآن حکیم کے احکام و قوانین اور ہدایات و تعلیمات پر پوری طرح عمل پیرا ہو کر انسانیت کے اُس شرف پر فائز ہو سکتا ہے جو ربِّ رحمن کا مقصودِ حقیقی ہے۔ اس سے یہ حقیقت آشکار ہوتی ہے کہ کیوں ربِّ رحمن نے مسلمانوں کو اقتدار حاصل ہونے ہی اس محکم و

پاسیدار دین کے نفاذ کا حکم دیا ہے۔ ارشاد ہوتا ہے۔

☆ الَّذِينَ إِنْ مَكَّنَّا لَهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَلِلَّهِ عَاقِبَةُ الْأُمُورِ (الحج: 41)۔

(سچے ایمان والوں کا شیوہ یہ ہوتا ہے کہ) جو نبی ہم اُن کو کسی سر زمین میں حکومت و اقتدار دیتے ہیں تو وہ (بلا تاخیر) صلوٰۃ، زکوٰۃ، امر بالمعروف اور نہی عن المنکر کے نظام قائم کرتے ہیں۔ یاد رکھو! کل امور کا انجام اللہ ہی کے پاس ہے (یعنی اس کا انجام یقیناً بہترین ہوگا)۔

یہ چاروں ادارے اپنی اپنی منفرد اور مستقل حیثیت رکھنے کے باوجود آپس میں رابطہ رکھتے، بطور ایک اکائی کے کام کرتے، نظامِ اسلام کے اجزائے لاینفک یا لٹوٹ انگ ہیں۔ یہ چار بنیادیں ہیں جن پر اسلامی معاشرے کی عمارت استوار ہوتی ہے۔

اسلام میں پورے کے پورے داخل ہونے کا مطلب ان چار اداروں کو قائم کرنا اور ان کی بنیادوں پر اسلامی معاشرے کی تعمیر و تشکیل کرنا، اس میں احکامِ الہیہ نافذ کرنا، اُن کے مطابق انفرادی و اجتماعی زندگی کرنا اور دیگر افرادِ معاشرہ کو ایسی زندگی گزارنے کا حکم دینا ہے۔

چنانچہ ارشاد ہوتا ہے:

☆ يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً ۝ (البقرہ: 208)۔

اے وہ لوگو جو ایمان لائے ہو (حلقہء) اسلام میں پورے کے پورے داخل ہو جاؤ۔

ان چاروں اداروں کے قیام سے ایک ایسا معاشرہ معرضِ وجود میں آتا ہے جس میں رہائش پذیر لوگوں کے اقتصادی اور معاشرتی مسائل خود بخود حل ہوتے ہیں تاکہ آدمی خلوصِ دل کے ساتھ قرآنِ حکیم کے احکام و قوانین اور ہدایات و تعلیمات پر عمل پیرا ہو کر امتحانِ گاہِ دنیا میں کامیابی حاصل کرے اور اپنے آپ کو جنتِ قرۃ العین کے لیے پیراستہ (Qualify) کر سکے، جو حیاتِ انسانی کی غایتِ الغایات ہے۔

اس سے یہ حقیقت بھی آشکار ہوتی ہے کہ مذکورہ بالا اسلامی معاشرے کا قیام حکومتِ الہیہ کے قیام کی پیش شرط (Pre-requisite) ہے، جس کے لیے تن من دھن کے ساتھ جد و جہد کرنا ہر مسلمان کا فرضِ اولین ہے۔

☆ وَجَاهِدُوا فِي اللَّهِ حَقَّ جِهَادِهِ ۖ هُوَ اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ

حَرَجِ ○ (الحج: 22: 78)۔

(مسلمانو!) اللہ کے راہ میں ایسی جدّ و جہد کرو جیسا کہ جدّ و جہد کرنے کا حق ہے، یعنی نظامِ اسلام کے قیام کے لیے تن من دھن کے ساتھ حتی المقدور مساعی و جمیلہ کرنا ثم پر لازم ہے۔ (اس لیے کہ) اس کام کے لیے اُس نے تمہیں منتخب کر لیا ہے۔ یاد رکھو! یہ دین تمہارے لیے بارگراں نہیں ہے۔

فلسفہٴ صلوٰۃ آئینہٴ قرآن میں

”صلوٰۃ“ ایک از بس اہم اصطلاحِ قرآنی ہے جس کو سمجھنے کے لیے ناگزیر ہے کہ اس کے وہی معنی و مفہوم لیے جائیں جو قرآن حکیم نے خود بیان کیے ہیں۔ اس پر بحث کرنے سے پیشتر مناسب ہوگا کہ پہلے یہ معلوم کر لیا جائے کہ اصطلاح ہوتی کیا ہے۔

جب کسی حکیم یا فلسفی کے افکار لفظوں کی تنگنائے میں نہیں سماتے تو وہ ایک لفظ کو اپنے افکار کی معنویت سے مرہن کر دیتا ہے۔ یہ افزودہ لفظ اُس دانشور کی اصطلاح (Term / Phrase) کہلاتا ہے۔ اس اصطلاحی لفظ کے معنیٰ کردہ معانی وہ اپنی تحریروں میں خود ہی بیان کر دیتا ہے تاکہ قاری کسی ذہنی التباس یا شبہ سے میں مُبتلا نہ ہو۔ مثال کے طور پر، علامہ اقبالؒ کی اصطلاح ”خودی“، جس کی صراحت انہوں نے اس طرح فرمائی:

نُقطہٴ عُوْرے کہ نام اُو خودی است (اسرار و رموز)۔

اس کی وضاحت یوں ہے کہ عقل انسان کو اللہ کی طرف سے ودیعت ہوتی ہے جس کو لے کر وہ اس دُنیا میں آتا ہے اور علم وہ خود حاصل کرتا ہے۔ جب عقل اور علم کا اِتصال ہوتا ہے تو آدمی کے اندر شعور پیدا ہوتا ہے۔ پھر جب آدمی شعوری طور پر غور و فکر کرتا ہے تو اُس کے قلب (یعنی دل و دماغ) میں نُور کی تولید (Generation) ہوتی ہے۔ اسے نُورِ بصیرت بھی کہتے ہیں۔ اس نُور سے آدمی کی ذات کی تکمیل ہوتی ہے، اُس کے درجات بلند ہوتے ہیں اور اللہ تعالیٰ کا قُرب و رضوان حاصل ہوتا ہے، جو حیاتِ انسانی کی غایۃ الغایات ہے۔ یہی وہ نُور ہے جو دارالآخرت میں روزِ حساب و جزا کا میاب رہنے والوں

کے آگے اور دائیں چل کر کے جنت کے راستے کی نشاندہی کرے گا (التحریم 66:8)۔ اس سے یہ حقیقت آشکار ہوتی ہے کہ کیوں ربِّ رحمن نے اپنے بندوں کو یہ دُعا مانگنے اور مانگتے رہنے کی ہدایت کی ہے:

☆ رَبَّنَا أَنْتُمُ لَنَا نُورٌ ۝ (التحریم 66:8)۔

اے ہمارے رب! ہمارے نور کی تکمیل کرتا رہ۔

ان معانی کے پیشِ نظر علامہ اقبالؒ کا ایک خوشہ چیں علامہ صاحب کے اس شعر:

خودی کو کر بلند اتنا کہ ہر تقدیر سے پہلے

خدا بندے سے خود پوچھے بتا تیری رضا کیا ہے (بالِ جبریل)

میں غور کرتا ہے تو فوراً علامہ صاحب کے پیغام کی تہ تک پہنچ جاتا ہے اور جان لیتا ہے کہ اگر خودی کو بلند کرنا مقصود ہے تو مزید علم حاصل کرنا پڑے گا۔ چونکہ علم ایک بے کراں حقیقت ہے، لہذا اُثرِ بذات کی تکمیل کا تسلسل بھی ختم ہونے والا نہیں ہے۔

اصطلاح کے ان معانی کو پیشِ نظر رکھتے ہوئے اب ہم قرآن حکیم سے معلوم کرتے ہیں کہ ربِّ رحمن نے اپنی انتہائی اہم اصطلاح ”صلوٰۃ“ کو کن معانی میں استعمال کیا ہے:

اصطلاحِ صلوٰۃ کو قرآن حکیم نے لغوی اور اصطلاحی دونوں مفاہیم میں استعمال کیا ہے، جن سے علیحدہ علیحدہ گفتگو کی جاتی ہے:

(الف) لغوی معانی: عربی لغات کی رُو سے اس کے دو معانی ہیں اور قرآن حکیم نے اس کو دونوں معانی

میں استعمال کیا ہے:

1- کسی کو دُعا دینا۔

☆ وَصَلِّ عَلَيْهِمْ ط إِنَّ صَلَاتَكَ سَكَنٌ لَّهُمْ ۝ (التوبہ 9:103)۔

اور اُن کو دُعا میں دو، اس لیے کہ آپ ﷺ کی دُعا اُن کے لیے موجبِ تسکین ہوتی ہے۔

2- نظامِ زندگی اور اُس پر عمل کرنے کا طریقہ:

☆ اَلَمْ تَرَ اَنَّ اللّٰهَ يُسَبِّحُ لَهُ مَنْ فِي السَّمَاوَاتِ وَالْاَرْضِ وَالطَّيْرُ صَافَّاتٍ طُكُلٌ
قَدْ عَلِمَ صَلَاتَهُ وَتَسْبِيحَهُ ○

(النور: 41:24)

کیا تو نے غور و فکر نہیں کیا کہ اللہ کی تسبیح کرتے ہیں (یعنی اُس کی ودیعت کردہ زندگی کرنے کی ہدایت پر مکمل طور پر عمل کرتے ہیں) وہ سب جو آسمانوں اور زمین میں ہیں؛ نیز پر پھیلائے ہوئے پرند بھی۔ تمام کے تمام اپنے نظامِ زندگی اور اُس پر عمل کرنے کے طریقوں سے واقف ہیں۔

(ب) اصطلاحی معنی: صلوٰۃ کے اصطلاحی معنی ہجگانہ صلوٰۃ ہے جو مسجدوں میں باجماعت ادا کی جاتی ہے:

☆ اِنَّ الصَّلٰوةَ كَانَتْ عَلَى الْمُؤْمِنِيْنَ كِتَابًا مَّوْقُوتًا ○

(النساء: 4:103)

بے شک مقررہ اوقات پر صلوٰۃ قائم کرنا ایمان والوں پر فرض کر دیا گیا۔

☆ حَفِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَانِتِينَ ○ (البقرہ
238:2)

(مسلمانو!) تمام صلوٰۃ کی حفاظت کرو (یعنی اُن کے قیام کو یقینی بنا لو اور اُن کے تقاضوں کو پورا کرتے رہو)، خصوصاً درمیان والی نماز، اور صبر و استقامت کے ساتھ اللہ تعالیٰ کے احکام و قوانین اور ہدایات و تعلیمات پر عمل کرو۔

صدیوں پہلے کسی نے صلوٰۃ کا ترجمہ نماز کر دیا۔ المیہ یہ ہوا کہ ہم نے اس پر تکیہ کر لیا، نتیجہً، قرآن حکیم کی اہم ترین عبادت کے وسیع تر مفہوم کو محدود کر لیا۔ مساجد فقط سجدہ گاہیں بن کر رہ گئیں اور ہم دین کی مقصدیت و افادیت سے کوسوں دُور ہٹ گئے۔ امام راغب اصفہانی (تاریخ وفات ۵۰۲ ہجری) اپنی شہرہ آفاق لغات ”المفردات القرآن“ میں صلوٰۃ کے معنی بیان کرتے ہوئے رقمطراز ہیں:

”قرآن میں جہاں کہیں بھی صلوٰۃ ادا کرنے کی ترغیب دی گئی ہے وہاں اُسے لفظ اقامت کے ساتھ ذکر کیا گیا ہے، مثلاً: وَالْمُقِيمِينَ الصَّلَاةَ (النساء: 4:162) وَأَقِيمُوا الصَّلَاةَ (البقرہ: 2:110)۔ صلوٰۃ کے ساتھ لفظ اِقَامَةُ ذکر کرنے سے غرض یہ ہے کہ صلوٰۃ کو محض پختِ مخصوصہ کے ساتھ ادا کرنا ہی کافی نہیں بلکہ اس کے حقوق و فرائض اور تقاضوں کو پورا کرنا بھی ضروری ہے۔ اس بنا پر ایک حدیث میں ہے، اَنَّ الْمُصَلِّينَ كَثِيرٌ وَ اَنَّ الْمُقِيمِينَ

لَهَا قَلِيلٌ (حدیث نبوی)۔ صلوٰۃ ادا کرنے والے تو بہت ہیں مگر ان کو حقوق و فرائض اور تقاضوں کے ساتھ قائم کرنے والے بہت کم ہیں۔“

معلوم ہوا کہ صلوٰۃ کے اصطلاحی معانی میں ربِّ رحمن نے صلوٰۃ کے حقوق و فرائض اور تقاضوں کو بھی شامل کیا ہے۔ مثال کے طور پر:

☆ قَالُوا يَشْعِبُ أَصْلُوتُكَ تَأْمُرُكَ أَنْ نَتْرَكَ مَا يَعْبُدُ آبَاؤُنَا أَوْ أَنْ نَفْعَلَ فِيْ أَمْوَالِنَا مَا نَشَاءُ ۖ (ہود: 87)۔

(حضرت شعیبؑ کی قوم کے لوگوں نے کہا): اے شعیب! کیا تمہاری صلوٰۃ تمہیں حکم کرتی ہے کہ ہم انہیں ترک کر دیں جن کی پرستش و بندگی ہمارے آباؤ اجداد کیا کرتے تھے، علاوہ ازیں، ہم اپنے مال و منال (Wealth and property) میں اپنی مرضی سے تصرف نہ کریں؟

صلوٰۃ کے حقوق و فرائض:

(اوّل) صلوٰۃ فقط اللہ کے لیے:

☆ قُلْ إِنْ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعَالَمِينَ ۝ (الانعام: 162)۔

اے میرے حبیب! اعلان کر دیجیے کہ میری صلوٰۃ (یعنی میرے کل وظائف و فرائض زندگی اور ان کو ادا کرنے میں میری توانائیاں)، اور مال و منال کی قربانیاں، نیز میرا جینا اور میرا مرنا سب کچھ اللہ تعالیٰ کے لیے ہے (یعنی اُس کے بندوں کی رشد و ہدایت، تعلیم و تربیت اور دنیوی و اخروی حسنہ کے لیے ہے)، جو انسانوں سمیت کل جہانوں کی مخلوقات کا پالنے والا اور مالک ہے۔

[نوٹ] یہ رسالت مآب ﷺ کے رحمۃً لِلْعَالَمِينَ ہونے کا مفہوم ہے اور آپؐ کی سُنَّتِ حسنہ ہے۔]

(دوم) صلوٰۃ پہنچانہ کی حفاظت کرنا، اُن کے قیام کو یقینی بنالینا اور اُن کے تقاضے پورے کرنا:

☆ حَفِظُوا عَلَى الصَّلَوَاتِ وَالصَّلَاةِ الْوُسْطَىٰ ق وَفُومُوا لِلّٰهِ قنَتَيْنِ ۝ (البقرہ

(مسلمانو!) تمام صلوٰت کی حفاظت کرو (یعنی اُن کے قیام کو یقینی بنالو اور اُن کے تقاضوں کو پورا کرتے رہو) خصوصاً درمیان والی نماز، اور صبر و استقامت کے ساتھ اللہ تعالیٰ کے احکام و قوانین اور ہدایات و تعلیمات پر عمل کرو۔

رَبِّ رَحْمَن وَرَحِيم نے اپنی کتاب ہدایت میں صلوٰت کی حفاظت کرنے والوں کے اسلوب و روش کی بھی نشاندہی کر دی ہے، ارشاد ہوتا ہے:

☆ وَالَّذِينَ يُؤْمِنُونَ بِالْآخِرَةِ يُؤْمِنُونَ بِهِ وَهُمْ عَلَى صَلَاتِهِمْ يُحَافِظُونَ ○
(الانعام: 92)۔

جو لوگ آخرت (یعنی قیامت، نشأۃ ثانیہ، محاسبہ اور جزا و سزا) کو تسلیم بالیقین کرتے ہیں، وہی اس قرآن (کے مافیہ: Contents) کو تسلیم بالیقین کرتے ہیں اور وہی صلوٰۃ (کے حقوق و فرائض اور تقاضوں) کی حفاظت کرنے والوں میں سے ہیں۔

(نوٹ: ایمان بغیر عمل کے مُردہ ہوتا ہے۔)

(سوم) صلوٰۃ پابندیء اوقات کے ساتھ فرض ہے۔ نیز، ادائیگیء صلوٰۃ اور قرآن کی ہدایات و تعلیمات پر غور و فکر لازم ملزوم ہیں:

☆ فَإِذَا قُضِيَتْ الصَّلَاةُ فَادْكُرُوا اللَّهَ قِيَامًا وَقُعُودًا وَعَلَىٰ جُنُوبِكُمْ ج
فَإِذَا أَطْمَأْنَنْتُمْ فَأَقِيمُوا الصَّلَاةَ ۚ إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا ○

(النساء: 4: 103)۔

اور جب تم صلوٰۃ ادا کر چکو تو کھڑے، بیٹھے یا پہلوؤں کے بل (لیٹے) اللہ تعالیٰ کا ذکر کرتے رہو (یعنی اُس کے احکام و قوانین اور ہدایات و تعلیمات پر غور و فکر کرنے کو اپنا شعار بنالو، اس سے تمہارا خوف و محن جاتا رہے گا) پھر جب تمہیں اطمینان ہو جائے تو صلوٰۃ معمول کے مطابق قائم کرو۔ یقیناً مقررہ اوقات پر صلوٰۃ قائم کرنا مومنوں پر فرض کر دیا گیا ہے۔

(چہارم) صلوٰۃ کی ادائیگی کے لیے پاک صاف ہونا:

☆ يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ ط وَإِنْ كُنْتُمْ جُنُبًا فَاطَّهَّرُوا

ط ○ (المائدہ 5:6)۔

اے وہ لوگو جو ایمان لائے ہو! جب تم صلوٰۃ کے لیے اٹھو تو اپنے چہرے اور اپنے ہاتھ پاؤں ٹخنوں تک (دھولیا کرو)۔ اور اگر تم حالتِ جنابت میں ہو تو غسل کر لیا کرو۔

(پنجم) صلوٰۃ میں خشوع یعنی عاجزی اختیار کرنا، گرو گڑانا اور رونا۔

☆ قَدْ أَفْلَحَ الْمُؤْمِنُونَ ○ الَّذِينَ هُمْ فِي صَلَاتِهِمْ خَاشِعُونَ ○ (المؤمنون 23)۔

(2-1)۔

یقیناً فلاح پائے گئے (یعنی امتحانِ دنیا میں کامیاب ہو گئے) وہ مومنین (یعنی ایمان والے) جو اپنی صلوٰۃ میں خضوع و خشوع اختیار کرتے ہیں۔

(نوٹ: اللہ تعالیٰ کے قانونِ مکافاتِ عمل (یعنی جیسا کرو گے، ویسا بھرو گے) پر یقین کامل ہو تو آدمی عاجزی اختیار کرتا اور لوگوں سے حسنِ سلوک کرتا ہے تاکہ دنیا اور آخرت میں فلاح پائے)۔

صلوٰۃ کے تقاضے:

صلوٰۃ کے بارے میں قرآن حکیم کی آیات پر تفکرِ بالحق سے آشکار ہوتا ہے کہ صلوٰۃ پجگانہ کے قیام سے مومنوں کی ڈیوٹی یا کارِ فرض مکمل نہیں ہوتا بلکہ شروع ہوتا ہے۔ ان فرائض کو ہادیءِ اعظم ﷺ نے صلوٰۃ کے تقاضوں سے موسوم کیا ہے۔ اب ہم ہدایت کی زندہ کتاب یعنی قرآن حکیم سے معلوم کرتے ہیں کہ صلوٰۃ کے تقاضے کیا ہیں؟ احکم الحاکمین کا ارشاد ہے:

(أَوَّل) وَيَقُومُوا فِي الْأَرْضِ مُفْسِدِينَ ○ بَقِيَّتُ اللَّهِ خَيْرٌ لَّكُمْ إِن كُنْتُمْ مُؤْمِنِينَ ○ وَمَا أَنَا عَلَيْكُمْ بِحَفِيظٍ ○ قَالُوا يَشْعِيبُ أَصْلُوتُكَ تَأْمُرُكَ أَنْ نَتْرَكَ مَا يَعْبُدُ آبَاؤُنَا أَوْ أَنْ نَفْعَلَ فِي أَمْوَالِنَا مَا نَشَاءُ ○ إِنَّكَ لَأَنْتَ الْحَلِيمُ الرَّشِيدُ ○ (هود: 85-87)۔

(حضرت شعیبؑ نے کہا!) اے برادرانِ قوم! ناپ اور تول انصاف کے ساتھ پوری پوری کیا کرو اور لوگوں کو اُن کی چیزیں کم نہ دیا کرو؛ اور ملک میں فساد نہ پھیلاتے پھرو (ورنہ تباہ حال ہو جاؤ گے)۔ اگر تم یقین کرنے والے ہو تو سنو! اللہ تعالیٰ کی

عطا کی ہوئی بچت تمہارے لیے بہتر اور زیادہ سودمند ہے؛ اور میں تم پر نگہبان نہیں ہوں (جیسا کرو گے ویسا بھرو گے)۔ انہوں نے جواب میں کہا: اے شعیب! کیا تمہاری صلوة تم سے مطالبہ کرتی ہے کہ ہم انہیں ترک کر دیں جن کی پرستش و بندگی ہمارے باپ دادا (یعنی ہمارے اکابرین) کرتے چلے آ رہے ہیں، یا ہم اپنے مال و منال میں اپنی مرضی سے تصرف نہ کریں؛ کیا ایک ٹم ہی دانا و راستباز رہ گئے ہو؟

مذکورہ بالا آیات کریمہ پر غور کرنے سے استنباط ہوتا ہے کہ ان آیات میں صلوة کے چند تقاضوں کو آشکار کیا جا رہا ہے، جو مندرجہ ذیل ہیں:

- 1- ماپ تول اور لین دین میں عدل و انصاف قائم رکھنا (تا کہ معاشرے میں فساد واقع نہ ہو)۔
- 2- رزقِ حلال کمانا اور اُس میں سے حسنِ ضرورت کے لیے یا اللہ کی راہ میں خرچ کرنے کے لیے بچت کرنا۔
- 3- شرک نہ کرنا، یعنی اللہ تعالیٰ کے سوا کسی دوسرے کی عبادت و بندگی نہ کرنا؛ دوسرے لفظوں میں، اللہ تعالیٰ کو حاکم اعلیٰ تسلیم بالیقین کرنا اور صرف اُسی کے احکام و قوانین اور ہدایات و تعلیمات پر عمل کرنا اور اُن کے منافی کسی اور کے حکم کو تسلیم کرنا نہ اُس پر عمل کرنا۔
- 4- اپنے مال و منال (Wealth and Property) کو اپنی مرضی سے خرچ کرنا نہ جمع کرنا بلکہ اللہ تعالیٰ کی ہدایات کے مطابق ہی اس میں تصرف کرنا۔

(دوم) أَرَأَيْتَ الَّذِي يُكَذِّبُ بِالْإِيمَانِ ۚ فَذَلِكَ الَّذِي يَدْعُ الْيَتِيمَ ۖ وَلَا يَحْضُ عَلَىٰ طَعَامِ الْمُسْكِينِ ۚ قَوْلٌ لِّلْمُصَلِّينَ ۖ الَّذِينَ هُمْ عَنْ صَلَاتِهِمْ سَاهُونَ ۚ الَّذِينَ هُمْ يُرَاؤُونَ ۚ وَيَمْنَعُونَ الْمَاعُونَ ۚ

(الماعون 7-1:107)۔

کیا تم نے اُس شخص (کے کردار و رویے) میں غور کیا ہے جو دین یعنی اسلامی سسٹم (کے احکامات و تعلیمات) کو جھٹلاتا ہے اور اُن کی تکذیب کرتا ہے؟ یہ وہی ہے جو یتیم یعنی بے یار و مددگار انسان (کی تکریم کرنے کے بجائے اُس) کی تذلیل و تحقیر کرتا اور اُس کو دھتکارتا ہے۔ جو مساکین یعنی زمانے کے دوڑ میں پیچھے رہ جانے والوں کے لیے طعام یعنی سامانِ پرورش کا بندوبست کرنے کی (قوم اور حکومت کو) ترغیب نہیں دیتا؛ دوسرے لفظوں میں، قومی کفالت کا نظام قائم کرنے کے لیے پروپیگنڈہ نہیں کرتا۔ ایسے صلوة ادا کرنے والوں کے لیے ویل ہے (یعنی دنیا میں تباہی ہے اور آخرت میں جہنم کا ایک بدترین گڑھا ہے)، کیونکہ وہ اپنی صلوة کے حقوق و فرائض اور تقاضات سے غافل ہیں اور دکھاوے کے طور پر صلوة ادا کرتے ہیں۔ اور الماعون یعنی لوگوں کے لیے بنیادی ضرورت کی اشیاء (Basic human necessities) جن کی غیر موجودگی میں ایک انسان انسانوں کی طرح زندگی بسر نہیں کر سکتا اور نہ قرآن حکیم کے احکام و قوانین اور ہدایات و تعلیمات پر

پوری طرح عمل پیرا ہو کر انسانیت کے اُس شرف پر فائز ہو سکتا ہے جو ربِّ کریم کا مقصودِ حقیقی ہے) کے حصول میں رکاوٹیں کھڑی کرتے ہیں یا اُن سے فائدہ اٹھانے سے روکتے ہیں۔

اس سورۃ الماعون میں صلوٰۃ کے درج ذیل تقاضوں کی نشاندہی کی گئی ہے:

- 5- دینِ اسلام کے احکام و قوانین اور ہدایات و تعلیمات کو ٹھٹھانا نہ اُن کی ہنسی اڑانا۔
- 6- یتیم یا بے یار و مددگار کو حقیر جاننا نہ دھتکارنا، بلکہ اُن کی عزت و تکریم کرنا اور گلے لگانا۔
- 7- تمام افرادِ معاشرہ کے لیے سامانِ پرورش مہیا کرنے (یعنی قومی کفالت کا نظام قائم کرنے) کی حکومت اور معاشرے کو ترغیب دینا۔

8- صلوٰۃ کے تقاضوں اور اُس کے اغراض و مقاصد کو ہمہ وقت پیشِ نظر رکھنا۔

9- الماعون یعنی ربِّ رحمن کی چھوٹی بڑی سب نعمتوں سے استفادہ کرنے کا تمام افرادِ معاشرہ کا برابر کا حق ہے۔ اس حکمِ قرآنی کو تسلیم بالعمل کرنا اور اپنے حق سے محروم لوگ اور دوسرے ضرورتمند جو ان نعمتوں سے استفادہ حاصل کرنا چاہتے ہوں، اُن کے راستے میں رکاوٹیں کھڑی نہ کرنا۔

(سوم) إِنَّ الْإِنْسَانَ خُلِقَ هَلُوعًا ۖ إِذَا مَسَّهُ الشَّرُّ جَزُوعًا ۖ وَإِذَا مَسَّهُ الْخَيْرُ مَنُوعًا ۚ إِلَّا الْمُصَلِّينَ ۚ الَّذِينَ هُمْ عَلَى صَلَاتِهِمْ دَائِمُونَ ۚ وَالَّذِينَ فِي أَمْوَالِهِمْ حَقٌّ مَّعْلُومٌ ۚ لِلْسَّائِلِ وَالْمَحْرُومِ ۚ وَالَّذِينَ يُصَدِّقُونَ بِيَوْمِ الدِّينِ ۚ وَالَّذِينَ هُمْ مِّنْ عَذَابِ رَبِّهِمْ مُّشْفِقُونَ ۚ إِنَّ عَذَابَ رَبِّهِمْ غَيْرُ مَأْمُونٍ ۚ وَالَّذِينَ هُمْ لِقُرُوبِهِمْ حَافِظُونَ ۚ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ۚ فَمَنِ ابْتَغَىٰ وَرَاءَ ذَلِكَ فَأُولَٰئِكَ هُمُ الْعَادُونَ ۚ وَالَّذِينَ هُمْ لِأَمَانَاتِهِمْ وَعَهْدِهِمْ رَاعُونَ ۚ وَالَّذِينَ هُمْ بِشَهَادَاتِهِمْ قَائِمُونَ ۚ وَالَّذِينَ هُمْ عَلَىٰ صَلَاتِهِمْ يُحَافِظُونَ ۚ (الماعون 70: 19-34)۔

بے شک انسان ٹھوڑا اور بے صبر پیدا کیا گیا ہے۔ جب اُسے کوئی مصیبت آتی ہے تو (اُس کے سامنے ڈٹ جانے کے بجائے) گھبرا جاتا ہے اور جزع و فزع کرنے لگ جاتا ہے (یعنی وایلا اور گریہ زاری کرنے لگ جاتا ہے) اور جب اُسے خوش

حالی نصیب ہوتی ہے تو بخل کرنے لگ جاتا ہے (یعنی نہ زکوٰۃ دیتا ہے نہ الصدقات اور نہ کسی حاجتمند کے ساتھ احسان یعنی مالی تعاون ہی کرتا ہے)؛ مگر صلوٰۃ مہجگانہ قائم کرنے والے ایسا نہیں کرتے کیونکہ وہ اپنی صلوٰات الدوام یعنی ہمیشہ کے لیے پابندی کے ساتھ قائم رکھتے ہیں؛ وہ جانتے ہیں کہ اُن کے مال و منال میں حصّہ ہے اُن کے لیے جو اپنے حصّے کا مطالبہ کرتے ہیں اور جو محروم تو ہیں مگر مطالبہ نہیں کرتے؛ وہ روزِ حساب و جزا کو صدقِ دل سے برحق مانتے ہیں اور اپنے رب کے (قانونِ مِکافاتِ عمل کی گرفت اور) اُس کے عذاب سے ڈرتے ہیں؛ کیونکہ اُن کے رب کا عذاب ایسا نہیں ہے کہ اُس سے صرفِ نظر کیا جائے اور بے خوف ہو جائے؛ وہ اپنی شرمگاہوں کی حفاظت کرتے ہیں؛ سوائے اپنی بیویوں یا اپنی مملوکہ (یعنی منکوحہ باندیوں) کے جن کے سامنے حفاظت نہ کرنے پر انہیں کوئی ملامت یا مضائقہ نہیں؛ البتہ جو اس کے علاوہ کچھ اور کرنا چاہیں (یعنی جنسی اعضا کی سرعام نمائش یا کسی اور سے مباشرت وغیرہ) تو وہی حد سے تجاوز کرنے والے ہیں؛ وہ امانتوں اور عہد و پیمان کی حفاظت کرنے والے ہیں؛ وہ اپنی شہادتوں پر قائم رہنے والے ہیں (یعنی ایک تو ہر حال میں سچی شہادت دیتے ہیں دوسرے اُس پر قائم رہتے ہیں)؛ وہ اپنی صلوٰات کی (مع اُن کے حقوق و فرائض اور تقاضوں کے) حفاظت کرنے والے ہیں۔

زیرِ نظر آیاتِ کریمہ میں اُن سچے اور پکے مُصلّین کی نشاندہی ہو رہی ہے جو اپنی صلوٰات کو اُن کے تقاضوں، فرائض، شرائط اور حقوق کے ساتھ قائم کرتے ہیں۔ ان آیات میں جن تقاضوں کی نشاندہی کی گئی ہے وہ مندرجہ ذیل ہیں:

10۔ صلوٰۃ مہجگانہ کو پابندی کے ساتھ اور ہمیشہ کے لیے قائم کرنا۔

11۔ اپنے مال و منال میں مسکینوں اور ضرورت مندوں کا حق یعنی حصّے کی موجودگی کو تسلیم کرنا۔

12۔ یومِ حساب و جزا کو صدقِ دل سے برحق ماننا۔

13۔ اپنے رب کے عذاب سے ڈرنا (یعنی اللہ تعالیٰ کے احکام و قوانین اور ہدایات و تعلیمات کی خلاف ورزی سے لڑاں براندام رہنا اور بہتری اس میں سمجھنا کہ ان احکامات کا اتباع کیا جائے)؛ کیونکہ اللہ کا عذاب ایسا نہیں ہے کہ اُس سے صرفِ نظر کیا جائے۔

14۔ اپنی شرمگاہوں (جنسی اعضا) کی حفاظت کرنا (یعنی اُن کو مناسب طریقے سے ڈھانپ کر رکھنا؛ نمائش نہ کرنا)۔

15۔ سوائے اپنی بیویوں کے کسی اور سے مباشرت نہ کرنا؛ کیونکہ یہ سرکشی اور حدودِ شکی ہے اور ایسا کرنے والے مجرم ہیں۔

16۔ امانتوں میں خیانت نہ کرنا۔

17۔ اپنے عہد (Promise, Treaty, Contract, Nikah) کا پاس کرنا (دارالآخرت میں پوچھ گچھ ہوگی)۔

18۔ سچی شہادت دینا اور شہادتوں پر قائم رہنا۔

19۔ اپنی صلوٰات کی حفاظت کرنا یعنی اُن کے حقوق و فرائض اور تقاضوں سے غافل نہ ہونا۔

(چہارم) يٰۤاَيُّهَا الَّذِيْنَ اٰمَنُوْۤا اِذَا نُوْدِيَ لِلصَّلٰوةِ مِنْ يَّوْمِ الْجُمُعَةِ فَاسْعَوْا اِلَىٰ ذِكْرِ اللّٰهِ وَذَرُوْا الْبَيْعَ ط ذٰلِكُمْ خَيْرٌ لَّكُمْ اِنْ كُنْتُمْ تَعْلَمُوْنَ ۝ فَاِذَا قُضِيَتِ الصَّلٰوةُ فَانْتَشِرُوْا فِى الْاَرْضِ وَابْتَغُوْا مِنْ فَضْلِ اللّٰهِ وَاذْكُرُوْا اللّٰهَ كَثِيْرًا لَّعَلَّكُمْ تُفْلِحُوْنَ (الجمعة 62: 9-10)۔

مسلمانو! جب جمعہ کے دن صلوٰۃ کے لیے پکارا جائے تو اللہ کے ذکر یعنی قیامِ صلوٰۃ کے لیے فوراً جاؤ اور خرید و فروخت چھوڑ دو۔ اگر تمہیں علم ہو تو یہ تمہارے لیے خیر و برکت ہے (انفرادی طور پر بھی اور اجتماعی طور پر بھی)۔ صلوٰۃ ادا ہو جائے تو بیکار نہ بیٹھے رہو بلکہ زمین میں پھیل جاؤ اور اللہ کے رزق کی طلب و جستجو کرو اور اُس کے ساتھ اللہ (کی صفات) کو بہت زیادہ یاد کرو اور اُن کی تشبیہ کرو، تاکہ تم دنیوی و اخروی حسنہ پاؤ۔

20۔ صلوٰۃ جمعہ کے لیے کاروبار اور خرید و فروخت موخر کر دینا اور صلوٰۃ کی ادائیگی کے بعد تنگ و دود و دوچند کر دینا۔

(پنجم) اِنِّىۡۤ اَنَا اللّٰهُ لَا اِلٰهَ اِلَّا اَنَا فَاعْبُدْنِىۡ لَا وَاَقِمِ الصَّلٰوةَ لِذِكْرِىۡ (طہ 14:20)۔

یقیناً! میں ہی ”اللہ“ ہوں، کوئی نہیں میرے سوا تمہارا اللہ (یعنی حاکم، محبوب و مقصود اور معرضِ خواہش = Object of desire؛ اور دنیا و آخرت میں فوز و فلاح مقصود ہے تو) میرے ہی احکامات و تعلیمات پر عمل کرنا ہوگا اور میرے ذکر کے لیے (نظام) صلوٰۃ قائم کرنا ہوگا۔

ذکر: ذرا ایک وسیع المعانی اصطلاح قرآنی ہے جسے قرآن حکیم نے مندرجہ ذیل معانی میں استعمال کیا ہے:

- (i) قرآن حکیم (الحجر 9:15)۔
- (ii) نصیحت (الغاشیہ 21:88)۔
- (iii) صلوٰۃ (الجمعة 9:62)۔
- (iv) مشاہدہ اور غور و فکر کرنا (النحل 13:16)۔
- (v) یاد، تذکرہ (البقرہ 2:152)۔
- (vi) شرف و عظمت (الزخرف 43:44)۔

(vii) اسماءِ حسنیٰ کا ورد (الدھر 25:76)۔

(viii) رسولِ اکرمؐ (الطلاق 10:65-11)۔

(ix) دُعا (التوبہ 9:103)۔

(x) وحی (القمر 54:25-32)۔

(xi) انسان کے معاملات (الانبیاء 10:21)۔

(xii) احکامِ الہیہ کی یاد دہانی (الاعلیٰ 9:87)۔

اور زیرِ نظر آیتِ کریمہ میں ”ذکر“ کا لفظ ان تمام معانی میں استعمال ہوا ہے، اور تقاضا ہے کہ:

21۔ اللہ تعالیٰ کے ذکر کے لیے صلوٰۃ قائم کرنا۔

(ششم) وَأَنْ أَقِيمُوا الصَّلَاةَ وَاتَّقُوا اللَّهَ وَهُوَ الَّذِي إِلَيْهِ تُحْشَرُونَ ○

(الانعام 72:6)۔

صلوٰۃ کا نظام قائم کرو ساتھ ہی ساتھ تقویٰ اختیار کرو (یعنی اللہ تعالیٰ کی طلب و جستجو کرتے اور اُس کے قانونِ مکافاتِ عمل سے ڈرتے رہو) کیونکہ وہ اللہ ہی ہے جس کے حضور تم سب (محاسبہ اور جزا و سزا کے لیے) جمع کیے جاؤ گے۔

22۔ تقویٰ کے ساتھ صلوٰۃ کا نظام قائم کرنا۔

(ہفتم) وَالَّذِينَ يُمَسِّكُونَ بِالْكِتَابِ وَأَقَامُوا الصَّلَاةَ إِنَّا لَا نَضِيعُ أَجْرَ

الْمُصْلِحِينَ ○ (الاعراف 170:7)۔

جو لوگ الکتاب یعنی قرآن حکیم میں غور و فکر کرتے اور اُس کے ساتھ عملی رابطہ استوار رکھتے ہیں دوسرے لفظوں میں قرآن حکیم میں مرقوم اللہ تعالیٰ کے احکام و قوانین اور ہدایات و تعلیمات کے مطابق زندگی کرتے ہیں اور (اجتماعی طور پر ایسا کرنے کے لیے) صلوٰۃ کا نظام قائم کرتے ہیں تو ہم (یعنی اللہ تعالیٰ) اپنی اور افرادِ معاشرہ کی اصلاح کرنے والوں کا اجر ضائع نہیں ہونے دیں گے۔

نوٹ: استنباط ہوا کہ مصلحین یعنی اللہ کے انعام یافتہ بندے وہ ہیں جو قرآن حکیم سے فکری و عملی رابطہ استوار رکھتے ہیں

اور نظامِ صلوٰۃ قائم کرنے والے ہیں۔

23۔ صالحین یعنی اللہ تعالیٰ کے انعام یافتہ بندوں میں شمولیت کے لیے نظامِ صلوٰۃ قائم کرنا۔

(ہشتم) **وَاسْتَعِينُوا بِالصَّبْرِ وَالصَّلَاةِ ط وَإِنَّهَا لَكَبِيرَةٌ إِلَّا عَلَى الْخَاشِعِينَ**

○ (البقرہ: 45)۔

اللہ تعالیٰ سے صبر یعنی قوت برداشت، ثابت قدمی اور توکل و امید اور (قیام) صلوٰۃ کے ساتھ مدد مانگو۔ بے شک یہ کام ہے تو بڑا اہم طلب اور صبر آزمائے، لیکن اُن کے لیے نہیں جو اہلِ خضوع و خشوع ہیں۔ دوسرے لفظوں میں، جو صاحبِ دل اور دردمند ہیں (متکبر و مغرور اور ضدی نہیں ہیں)۔

(نیز دیکھیے البقرہ: 153)

24۔ اللہ تعالیٰ کی نصرت و استمداد کے لیے صلوٰۃ قائم کرنا۔

(نہم) **وَاقِيمُوا الصَّلَاةَ وَآتُوا الزَّكَاةَ ط وَمَا تَقْدِمُوا لَأَنفُسِكُمْ مِّنْ خَيْرٍ تَجِدُوهُ عِنْدَ اللَّهِ ط إِنَّ اللَّهَ بِمَا تَعْمَلُونَ بَصِيرٌ** ○ (البقرہ: 110)۔

نیز (مسلمانو! اللہ کے حکم اور سُنّتِ نبویؐ کے مطابق نظام) صلوٰۃ و زکوٰۃ قائم کرو۔ (یاد رکھو!) جو بھی خیر و حسنہ تم اپنے نفسوں کے لیے آگے بھیجو گے اُسے (آخرت میں) اپنے اللہ کے پاس (اپنے لیے) موجود پاؤ گے۔ بے شک جو عمل تم کرتے ہو اللہ ان سب کو واضح اور مکمل طور پر جاننے والا ہے۔ دیکھنے والا ہے۔

25۔ خیر و حسنات کے حصول اور اُسے دارِ آخرت میں بھیجنے کے لیے صلوٰۃ قائم کرنا۔

(دہم) **الَّذِينَ يَقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ○ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ** ○ (الانفال: 3-4)۔

جو لوگ (نظام) صلوٰۃ قائم کرتے ہیں اور جو رزق (یعنی مال و منال و دیگر مادی و معنوی نعمتیں، مثلاً جسمانی و دینی صلاحیتیں، توانائیاں اور علم و ہنر) اللہ تعالیٰ نے عطا کیا ہے اُس کے بندوں کی فلاح و بہبود کفالت کُلی اور مادی و معنوی ترقی، نیز نظامِ اسلام کے نفاذ اور ملکی دفاع کے لیے خرچ کرتے ہیں۔ یہی سچے مومن ہیں جنہیں اللہ تعالیٰ (کے فضل و کرم) سے رفیع سے رفیع تر درجات ملتے رہیں گے اور مغفرت و رزقِ کریم بھی ملتا رہے گا۔

26۔ اللہ تعالیٰ کے عطا کیے ہوئے رزق میں سے اللہ تعالیٰ کی راہ میں خرچ کرنا۔

(یازدہم) **مُنِيبِينَ إِلَيْهِ وَاتَّقُوهُ وَأَقِيمُوا الصَّلَاةَ وَلَا تَكُونُوا مِنَ الْمُشْرِكِينَ ○ (الروم: 31)۔**

اُسی (اللہ تعالیٰ) سے رجوع کرنے والے بنو اور اُس کا تقویٰ اختیار کرو (یعنی اُس کی طلب و جستجو کرو اور اُس کے قانونِ مکافاتِ عمل سے ڈرتے رہو)؛ اِس کے لیے صلوٰۃ کا نظام قائم کرو اور صلوٰۃ کے اغراض و مقاصد اور تقاضات پر عمل پیرا ہو تاکہ کہیں مشرکین میں سے نہ ہو جاؤ۔

27۔ شرک سے بچنے کے لیے صلوٰۃ کا نظام قائم کرنا۔

(دوازہم) وَكَانَ يَأْمُرُ أَهْلَهُ بِالصَّلَاةِ وَالزَّكَاةِ ۖ وَكَانَ عِنْدَ رَبِّهِ مَرْضِيًّا (مریم: 55)۔

وہ (حضرت اسمعیل) اپنے اہل و عیال اور عزیز و اقارب کو صلوٰۃ و زکوٰۃ قائم کرنے کی تاکید کیا کرتے تھے۔ وہ یقیناً اپنے رب کے منظورِ نظر تھے۔

28۔ اپنی آل و اولاد اور عزیز و اقارب کو صلوٰۃ و زکوٰۃ قائم کرنے کی ترغیب دینا۔

نظامِ صلوٰۃ کے خدوخال

ہم معلوم کر چکے ہیں کہ چند صدیاں پیشتر ہمارے بزرگوں میں سے کسی نے صلوٰۃ کا ترجمہ نماز کر دیا۔ نماز فارسی زبان کا لفظ ہے اور اہل فارس زرتشتیوں یعنی آتش پرستوں کی عبادات کو نماز کہتے ہیں۔ المیہ یہ ہوا کہ ہم نے اسے قبول بھی کر لیا اور اس پر تکیہ بھی کر لیا۔ اس کا نتیجہ یہ ہوا کہ مساجد فقط سجدہ گا ہیں بن کر رہ گئیں اور ہم دین کی افادیت و مقصدیت سے کوسوں دُور ہٹ گئے۔ ہم نے یہ حقیقت بھی فراموش کر دی کہ صلوٰۃ کے دیگر وظائف (Functions) بھی ہیں اور پیغمبرِ اعظم و آخرِ علیہ السلام اور آپ کے صحابہ کرام مسجد کو کن کن مقاصد کے لیے استعمال کرتے تھے۔ علاوہ ازیں، ہم کو یہ بھی یاد نہ رہا کہ صلوٰۃ کے اغراض و مقاصد اور تقاضات کیا ہیں؟

پچھلے باب میں اس بارے میں ہم نے قرآن حکیم سے آگہی حاصل کی ہے۔ اس علم کی روشنی میں تفکرِ بالحق کیا جائے (یعنی مخلص ہو کر فقط حق تعالیٰ کے ارشادات میں غور و فکر کیا جائے) تو یہ حقیقت آشکار ہوتی ہے کہ صلوٰۃ فقط صلوٰۃ مجگانہ کا نام نہیں؛ بلکہ یہ ایک نظام ہے جس کی تصدیق خود قرآن حکیم نے کی ہے۔ (دیکھیے مائیکل پر لکھی ہوئی المینہ 5:98)۔ گذشتہ باب میں مذکورہ تمام آیات قرآنی اس نظام یعنی سسٹم یا طریق زندگی کی نشاندہی کر رہی ہے جس کو نظامِ صلوٰۃ کہتے ہیں اور اُس کے خدوخال یہ ہیں:

۱۔ اللہ تعالیٰ کو وحدۃ لا شریک ماننا؛ قولاً اور فعلاً۔

۲۔ اللہ تعالیٰ کو حاکمِ اعلیٰ تسلیم کرنا اور فقط اُسی کے احکام و قوانین اور ہدایات و تعلیمات کو من و عن تسلیم کرنا اور اُن پر

عمل پیرا ہونا۔

۳۔ صلوة پنجگانہ کو مسجد میں قائم کرنا۔

۴۔ کاروبار اور لین دین میں دیانت و امانت، حق و انصاف اور عدل و احسان کو مد نظر رکھنا۔

۵۔ بخل، شح نفس، جمع مال و دولت اور ذخیرہ اندوزی سے باز رہنا۔

۶۔ اللہ تعالیٰ کے فرمانِ اَلْعَفْوُ پر عمل کرنا، یعنی حسن ضرورت سے زائد مال و دولت جو گردش میں رہنے کے بجائے تجویروں یا بینکوں وغیرہ میں بند ہو (barren) کو اللہ تعالیٰ کی راہ میں خرچ کر دینا یا بیٹ المال (اسلامک سسٹم پر عمل پیرا مسلم حکومت کا قومی خزانہ) میں جمع کر دینا۔

۷۔ جائز طریقے سے محنت و مشقت اور سعی و جہد کر کے روزی کمانا اور رزق حلال و طیب کھانا۔

۸۔ منافع پیداوار یا دولت میں سے ہر فرد اپنی محنت و مشقت کی کیفیت و کمیت (Quality and quantity) کے مطابق حصہ لینے کا حق دار ہے، لیکن ہر محنت کش کا کم سے کم معاوضہ اتنا ضرور ہو، جو فرد کے گھرانے کی بنیادی ضروریات کو پورا کر سکے۔

۹۔ ہر شخص اپنی محنت کے حاصل کا بلا شرکتِ غیرے مالک ہے۔

۱۰۔ زمین اللہ کی ہے اور کھیتی کا مالک وہی ہے جو محنت و مشقت سے اُسے کاشت کرتا ہے۔ عشر یا پیداوار کا دس فی صد اللہ تعالیٰ کا حصہ ہے جو اسلامی حکومت کو ادا کرنا ہے۔ بٹائی لینا حرام ہے۔

۱۱۔ سود خوری، جاگیر داری، سرمایہ داری، کرایہ کاری، گپڑی، لاٹری، بانڈز، بچت سرٹیفکیٹس، غرض ہر وہ منافع یا سود جو بغیر محنت و مشقت کیے صرف سرمایے کے بل بوتے پر ملتا ہے حرام ہے۔

۱۲۔ قومی کفالت کا نظام قائم کرنا۔ اس کا مطلب یہ ہے کہ اہل احتیاج رعایا کی بنیادی ضروریات یعنی روٹی، کپڑا، مکان، پانی، بجلی، ایندھن، علاج معالجہ، تعلیم و تربیت، جان و مال اور عزت و آبرو کی حفاظت، وغیرہ وغیرہ کا معقول و پائیدار انتظام قائم کرنا۔

۱۳۔ ہر جوان و صحت مند فرد کے لیے روزگار کا انتظام کرنا۔ روزگار نہ ملنے تک اُسے باعزت طریقے سے بے کاری الاؤنس دینا۔

۱۴۔ بوڑھے مرد و زن، بیواؤں، یتیموں، معذوروں، وغیرہ وغیرہ کی کفالت کا احسن بندوبست کرنا۔

۱۵۔ پیغمبرِ اعظم ﷺ کی پیروی میں قوم کے ہر نو جوان کو فوجی تربیت دینا۔

نظامِ زکوٰۃ

صلوٰۃ اور زکوٰۃ لازم ملزوم ہیں اور دین کی بنیادیں بھی۔ قرآن حکیم کثرت سے اقامتِ صلوٰۃ کے ساتھ ایٹائے زکوٰۃ کا ذکر کرتا ہے اور دونوں نظام بہ یک وقت قائم کرنے کی تاکید کرتا ہے، لہذا مناسب معلوم ہوتا ہے کہ یہاں پر نظامِ زکوٰۃ کا مختصر اذکر کر دیا جائے۔

انفاق بالغو کے قرآنی حکم پر عمل کرنے کے بعد مسلمانوں کے پاس جو حسنِ ضرورت کے لیے مال و منال ہو، مثلاً تاجروں کے پاس مالِ تجارت اور ضرورت کے مطابق سرمایہ، صنعتکاروں کے پاس مشینری، خام اور تیار مال اور ضرورت کے مطابق سرمایہ، کسانوں کے پاس مالِ مویشی زرعی مشینری اور ضروری سرمایہ اور لوگوں کے پاس حسنِ ضرورت کے مطابق مال و متاع، زیورات، قیمتی پتھر، موتی، وغیرہ وغیرہ، اُس پر ڈھائی فی صد (2.5%) زکوٰۃ حکومت کو ادا کرنا فرض ہے تاکہ وہ نہ صرف کہ اپنا نظام چلا سکے بلکہ ساتھ ساتھ وہ کفالتِ اجتماعیہ کا نظام قائم کر سکے۔ پیغمبرِ اعظم و آخر ﷺ کی عظمتِ بے مثال اس بات میں مُضمر ہے کہ آپ ﷺ نے انتہائی دانشمندی اور حکمتِ بالغہ سے قرآن حکیم کے یہ جڑواں نظام بلاتا خیر نافذ فرمائے، اُن پر خود بھی عمل کیا اور عوام سے بھی عمل کروایا۔

امر بالمعروف

یہ قرآن حکیم کی بصیرت افروز اصطلاح ہے جو عالمگیر صداقت (Universal Truth) پر دلالت کرتی ہے۔ ”معروف“ ہر اُس شے، قول یا عمل کو کہتے ہیں جو فطرتِ انسانی سے ہم آہنگ، حیات افروز، اور قابلِ تحسین ہو۔

امر بالمعروف کا مطلب حُسنِ خُلق اور حُسنِ عمل پر قائم رہنے اور تمام قرآنی احکام و قوانین اور ہدایات و تعلیمات پر عمل

کرنے، خاص طور پر صلوة و زکوٰۃ پر قائم رہنے، کی تلقین و حکم کرتے رہنا ہے۔ یہ کام گھروں میں والدین، سکولوں میں اساتذہ اور مسجدوں میں علماء حضرات کرتے ہیں تو وہ پند و نصیحت کے زمرے میں آتا ہے لیکن جب اسلامی حکومت کرتی ہے تو حکم ہوتا ہے۔ ان تمام جہتوں میں یہ کام جاری رکھنے کے لیے مناسب اور مستقل بندوبست کرنا اور اس کی دیکھ بھال کرتے رہنا امر بالمعروف کے ادارے کے فرائض میں شامل ہے۔ ربِّ رحمن کا ارشاد ہے:

☆ **أَمْرُونَ بِالْمَعْرُوفِ وَالنَّاهُونَ عَنِ الْمُنْكَرِ وَالْحَفِظُونَ لِحُدُودِ اللَّهِ ط وَبَشِّرِ**
الْمُؤْمِنِينَ ○

(التوبہ 9: 112)۔

عدل و احسان اور اصلاح و فلاح کے کام کرنے اور اللہ تعالیٰ کے احکام و تعلیمات پر عمل کرنے کا حکم کرنے والے اور سیئہ یا بُری باتوں سے منع کرنے والے، نیز اللہ کی مقرر کردہ حدوں کی حفاظت کرنے والے (یہی مومن لوگ ہیں) اور (اے نبیؐ) مومنوں کو دنیا و آخرت میں کامیابیوں کی خوشخبری سنا دو۔

نہی عن المنکر

عالمگیر منفی قدریں (Universal negative and ugly values) قرآنی اصطلاح میں ”منکر“ کہلاتی ہیں۔ مثال کے طور پر جھوٹ، دغا بازی، نخل و بے حیائی، بددیانتی و بدخلقی، وغیرہ وغیرہ۔ بالفاظ دیگر، ہر وہ شے، قول یا عمل جو فطرتِ انسانی سے ہم آہنگ نہ ہو بلکہ قبیح اور قابلِ نفرت ہو، منکرات میں سے ہے۔ ارشادِ باری تعالیٰ ہے:

☆ **وَمَنْ يَتَّبِعْ خُطُوَاتِ الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ** ○ (النور 21: 24)۔

اور جو لوگ شیطان کے قدم بہ قدم چلتے ہیں وہ انہیں بے حیائی و نخل اور منفی و قبیح باتوں (یعنی منکرات) کی ترغیب دیتا ہے۔ نہی عن المنکر اسلامی حکومت کا تعزیری ادارہ ہے اگرچہ ضمنی لحاظ سے یہ تبلیغی بھی ہے۔ مجرموں کو گرفتار کر کے قراویٰ سزا دلوانا اس ادارے کا وظیفہ (Function) ہے۔ تبلیغی حیثیت میں منکر کے تمام ذرائع ابلاغ سے پورا پورا کام لے کر معروف و منکر کے بارے میں لوگوں کے علم میں اضافہ کرتے رہنا اور ان پر عمل کروانا حکومت کا اہم فریضہ ہے۔

فرعونیت، ہامانیت، قارونیت اور آزریت و دیگر قبیح اعمال جن سے قرآن حکیم منع فرماتا ہے، لوگوں کو ان سے باز رہنے کی تلقین کرتے رہنا حکومت کے ساتھ ساتھ معاشرے کی بھی ذمہ داری ہے۔

تحریر و تقریر کی آزادی کا پورا پورا پاس و احترام کرتے ہوئے قلم کاروں و فن کاروں کو منحرب اخلاق ادب و فن کی تخلیق سے

باز رکھنے اور حسین و مطہر ادب و فن تخلیق کرنے کی ترغیب و تحریک دینے کے لیے موزوں حکمت عملی اختیار کرنا امر بالمعروف و نہی عن المنکر کے اداروں کے وظائف میں شامل ہے۔

صلوٰۃ و زکوٰۃ کے مجواہر اداروں کو جمود و تعطل سے محفوظ اور فعال و حرکی رکھنے کی خاطر امر بالمعروف و نہی عن المنکر کے جڑواں اداروں کا ہمہ وقت چوکس رہنا ناگزیر ہے۔

نظامِ صلوة و زکوٰۃ ہمیشہ

قائم رہنے والا سسٹم

قرآن حکیم کی رو سے کائنات اور اس میں موجود ہر شے اللہ تعالیٰ کی تخلیقِ بالحق ہے (انمل ۱۶: ۳)۔ قرآنی اصطلاح میں لفظ ”حق“ اپنے اندر معانی کا ایک جہاں رکھتا ہے۔ اس لفظ میں

قیام ذاتی (بلا شرکتِ غیرے)

ثبات دوام (قائم بالذات)

حسن (سرور انگیز خوشنمائی)

مقصدیت (غایت گہی کی حامل)

افادیت (ہمہ گیر فیض رسانی)

صداقت (راست بازی)

حکمت (زمان و مکان اور احوال و ظروف سے گہی طور پر ہم آہنگ)

حرکی (اعلیٰ حرکت ارتقائی)

تغیر پذیر (متنوع، بولقمونی اور تضاد و تحالف کی مظہر)

اور

جلیل و جلیل کے مفاہیم مُضمَر ہیں۔

قرآن حکیم نے کائنات کو حق نہیں بلکہ تخلیقِ بالحق کہا ہے۔ اس کا مطلب ہے کہ تخلیق بذاتِ خود تو حق نہیں لیکن

حق کے ساتھ تعلق ضرور رکھتی ہے، یعنی اللہ تعالیٰ کائنات میں جاری و ساری نہیں ہے، بلکہ اُس نے تمام صفاتِ بالا سے مزین کر کے اس کو بنایا ہے۔ قرآن حکیم نے اسلامک سسٹم کو بھی دینِ حق کہا ہے (الفتح ۲۸: ۲۸)۔ چنانچہ یہ سسٹم بھی مذکورہ بالا تمام صفات کا حامل ہے۔ حق تعالیٰ کے بنائے ہوئے اس دین کے مثل کوئی دین دنیا میں ہے اور نہ ہو سکتا ہی ہے۔ علاوہ ازیں، اس دین کو چھوڑ کر کوئی اور دین، یعنی کپٹلزم، سوشلزم، وغیرہ کو اپنانا اور اُس پر عمل کرنا نہ صرف گھائے کا سودا ہے، بلکہ یہ شرک بھی ہے جو ناقابلِ معافی جرمِ عظیم ہے۔

ارشاد ہوتا ہے:

☆ وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ ط وَهُوَ فِي الْآخِرَةِ مِنَ الْخَسِرِينَ

○ (آل عمران 85: 3)۔

یاد رکھو! جس شخص کو دینِ اسلام کے علاوہ کسی اور دین کو اختیار کرنے کی طلب و جستجو ہوگی، اُس سے کچھ قبول نہ کیا جائے گا (اس لیے کہ اُس کا ہر کام گھائے کا سودا ہوگا) اور آخرت میں وہ دیوالیہ (Bankrupt) ہوگا۔

دینِ اسلام حق ہونے اور مذکورہ بالا صفات کا حامل ہونے کی وجہ سے قیامت تک کے لیے ہر زمانے میں، حالات خواہ کچھ بھی ہوں، زندگی کے مسلسل و پیہم اور بے وقفا سے پورے کرنے کے علاوہ مادی و معنوی ترقی کے لیے ناگزیر ہے۔ اس کو اپنانے کا منطقی نتیجہ امن و سلامتی ہے جیسا کہ اس کے نام سے ظاہر ہے۔ شرط صرف ایک ہے:

☆ يٰۤاَيُّهَا الَّذِيْنَ اٰمَنُوْا اَدْخُلُوْا فِى السِّلْمِ كَافَّةً ص وَلَا تَتَّبِعُوْا خُطُوٰتِ الشَّيْطٰنِ ط

اِنَّهٗ لَكُمْ عَدُوٌّ مُّبِيْنٌ ○ (البقرہ 2: 208)۔

مسلمانو! امن و سلامتی کے دین میں پورے کے پورے داخل ہو جاؤ، یاد رکھو! شیطان کے نقوش قدم پر نہ چلنا، وہ تمہارا کھلا دشمن ہے۔

اس آیتِ کریمہ سے یہ حقیقت بھی آشکار ہوتی ہے کہ دینِ اسلام ایک پیکیج ڈیل (Package deal) ہے، لہذا اس کے تمام احکام و قوانین اور ہدایات و تعلیمات کو تسلیم بالیقین کرنا، ان پر عمل پیرا ہونا اور قائم رہنا مطلوبہ نتائج کے حصول کے لیے ناگزیر ہے۔ یہی وجہ ہے کہ ربِّ کائنات نے مسلمانوں کو اقتدار حاصل ہونے کے فوراً بعد صلوٰۃ و زکوٰۃ اور امر بالمعروف و نہی عن المنکر کے نظام قائم کرنے کی ہدایت کی ہے۔ ارشاد ہوتا ہے:

☆ الَّذِيْنَ اِنْ مَّكَّنَّهٖمْ فِى الْاَرْضِ اَقَامُوْا الصَّلٰوةَ وَآتَوْا الزَّكٰوةَ وَامَرُوْا

بِالْمَعْرُوفِ وَنَهَوْا عَنِ الْمُنْكَرِ ط وَلِلَّهِ عَاقِبَةُ الْأُمُورِ ○ (الحج 22: 41)۔

(سچے مسلمان وہ ہیں کہ) جو نبی ہم اُن کو کسی سر زمین میں اقتدار دیتے ہیں تو وہ (رسول اکرم ﷺ اور اُن کے صحابہ کرام کی طرح بلا تاخیر) صلوة، زکوٰۃ، امر بالمعروف اور نہی عن المنکر کے نظام قائم کرتے ہیں۔ یاد رکھو! کل امور کا انجام اللہ ہی کے اختیار میں ہے (یعنی اس کا انجام یقیناً بہترین ہوگا)۔

اور یہ بھی فرما دیا کہ یہ دین ہمیشہ قائم رہنے والا ہے۔

(دیکھیے ٹائٹل پر لکھی ہوئی آیت البینہ 5: 98)۔

صلوة، زکوٰۃ، امر بالمعروف و نہی عن المنکر کے یہ چاروں ادارے اپنی اپنی منفرد اور مستقل حیثیت رکھنے کے باوجود آپس میں لائیفک رابطہ رکھتے بطور ایک اکائی کے کام کرتے ہیں اور نظامِ اسلام کے اٹوٹ انگ ہیں۔ یہ ادارے اسلامی معاشرے کی چار بنیادیں ہیں، جن پر اُس کی عمارت استوار ہوتی ہے۔ اسلام میں پورے کے پورے داخل ہونے کا مطلب ان چاروں اداروں کو قائم کرنا اور اُن کی بنیادوں پر اسلامی معاشرے کی تشکیل و تعمیر کرنا، اُس میں احکامِ الہیہ نافذ کرنا، اُن کے مطابق انفرادی و اجتماعی زندگی کرنا اور دیگر افراد معاشرہ کو ایسی زندگی گزارنے کا حکم دینا ہے۔ یہ حقیقت ہمہ وقت پیش نظر رہنی چاہیے کہ دین اسلام کا بنانے والا خود ربِّ العالمین ہے، یعنی وہ کُل مخلوقات کا آقا و مالک اور رازق و پروردگار ہے لہذا یہ نظام کُل نسلِ انسانی کی ربوبیت کا حامل ہے۔

ارشادِ باری تعالیٰ ہے:

☆ وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا ○

(ہود 11: 6)۔

(یاد رکھو!) اِس زمین میں کوئی حرکت کرنے والا جاندار (Moving creature) ایسا نہیں جس کے رزق کی ذمہ داری اللہ تعالیٰ پر نہ ہو۔

اللہ تعالیٰ نے کُڑھ عارض میں اپنی تمام مخلوقات کی پرورش اور نشوونما کے لیے بے حد و حساب رزق مہیا کیا ہوا ہے:

☆ وَاللَّهُ يَرْزُقُ مَنْ يَشَاءُ بِغَيْرِ حِسَابٍ ○ (النور 24: 38)۔

بیشک اللہ تعالیٰ بغیر حساب کے رزق دیتا ہے۔

زندہ رہنے اور نشوونما پانے کے لیے اللہ تعالیٰ کی طرف سے داخلی ہدایت ہر شے کو پیدا کنی طور پر (Inborn)

مہیا کر دی جاتی ہے۔ ہر شے ودیعت کردہ ہدایت کے مطابق زندگی کرنے پر مجبور ہے، لیکن انسان، جو احسن الخلقین کی جمالیاتی تخلیقی فعلیت کا شاہکار ہے، فکر و عمل اور ارادہ و اختیار کی آزادی سے پیراستہ کر کے اس دنیا میں بھیجا گیا ہے کہ وہ جیسے چاہے زندگی کرے۔ اس آزادی کے بدلے میں وہ رہنمائی کا فائدہ عمل ہے (یعنی جیسا کرو گے ویسا بھرو گے)۔ اپنی صوابدید کے مطابق بہترین زندگی کرنے کے لیے اُسے داخلی و خارجی دونوں طرح کی ہدایات سے نوازا گیا۔ داخلی (یعنی موضوعی = Subjective) طور پر اُسے حسی۔ قلبی۔ نفسی نظام عطا ہوا اور خارجی (یعنی معروضی = Objective) طور پر وحی و تنزیل کا سلسلہ شروع ہوا جس کی تکمیل پیغمبرِ اعظم و آخر ﷺ اور قرآن حکیم پر ہوئی۔ مشیتِ ایزدی یہ ہے کہ اللہ تعالیٰ کا یہ شاہکار اُس کے احکام و قوانین اور ہدایات و تعلیمات پر عمل کر کے اللہ تعالیٰ کا ثواب و رضوان حاصل کرے اور صراطِ مستقیم پر چلتا ہوا حجتِ قرۃ العین میں پہنچ جائے اور موت سے مبرا اپنی اصل زندگی وہاں کرے۔ حکیم الامت علامہ اقبالؒ نے اس شعر میں اسی حقیقت کو بے نقاب کیا ہے:

تقدیر کے پابند جمادات و نباتات

مومن فقط احکامِ الہی کا ہے پابند (ضربِ کلیم)

یہ حقیقتِ نفسِ الامری ہے کہ کوئی انسان بنیادی ضروریاتِ زندگی (basic human necessities) کی غیر موجودگی میں قرآن حکیم کی ہدایات و تعلیمات پر کما حقہ عمل کر کے انسانیت کے اُس شرف پر فائز نہیں ہو سکتا جو ربِّ رحمن کا مقصودِ حقیقی ہے۔ اسی حقیقت کے پیش نظر ربِّ کائنات نے انسان کو ایسا دین (یعنی زندگی کرنے کا اسلامی طریقہ) عطا کیا ہے۔ جس پر عمل کرنے سے معاشرے کے ہر فرد کی بنیادی ضروریاتِ زندگی، مثلاً روٹی، کپڑا، مکان، پانی، بجلی، گیس، علاجِ معالجہ، تعلیم و تربیت، سفری سہولیات، امن و سلامتی، وغیرہ وغیرہ، بہ احسن پوری ہوتی ہیں۔ چونکہ انسان کو ارادہ و عمل کی مکمل آزادی ہے، لہذا اُسے اختیار ہے کہ اس سسٹم پر عمل کرے یا نہ کرے۔

☆ اِنَّا هَدَيْنٰهُ السَّبِيْلَ اِمَّا شَاكِرًا وَّ اِمَّا كَفُوْرًا ۝ (الذھر 76: 3)۔

ہم نے (انسان کو) سیدھا راستہ بتا دیا ہے؛ اب چاہے تو اس پر چل کر کے (میری نعمتوں سے استفادہ حاصل کرے اور) میرا شکر گزار بندہ بن جائے اور چاہے تو اس پر چلنے سے انکار کر دے۔

وہ صلوٰات جو شرفِ قبولیت حاصل نہیں کرتیں:

ہم معلوم کر چکے ہیں کہ صلوٰۃ بجا نہ کو ہیئتِ مخصوصہ کے ساتھ ادا کرنا ہی کافی نہیں بلکہ اُس کے حقوق و فرائض اور تقاضوں کو پورا کرنا صلوٰۃ کا بُج و لاینفک یعنی اٹوٹ انگ ہے اور لازمی امر ہے۔ جو لوگ اپنی صلوٰات کو فقط قیام اور رکوع و سجود وغیرہ تک محدود رکھتے ہیں اور اُس کے حقوق و فرائض اور تقاضوں سے غافل رہتے ہیں، قرآن حکیم کی رُو سے اُن کی صلوٰات شرفِ قبولیت حاصل نہیں کرتیں، اس کے باوجود کہ وہ مسجدوں میں باجماعت ادا کی گئی ہوں۔ قرآن حکیم نے اپنی سنت کے مطابق بہت سی آیات میں اس حقیقت کو آشکار کیا ہے۔ چنانچہ ارشاد ہوتا ہے:

(1) لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ
أَمَنَ بِاللّٰهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَىٰ حُبِّهِ ذَوِي
الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ ۖ وَأَقَامَ
الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ
وَالضَّرَّاءِ وَحِينَ الْبَأْسِ ۗ أُولَٰئِكَ الَّذِينَ صَدَقُوا ۗ وَأُولَٰئِكَ هُمُ الْمُتَّقُونَ ○
(البقرہ 2 : 7 7 1)

حُسنِ عمل، کارِ خیر یا حسنہ (فقط) یہ نہیں کہ ٹم (نماز کے وقت قبلہ سمجھ کر) اپنا رخ مشرق کی طرف پھیر لیا مغرب کی طرف

(یعنی جتنی چاہے نمازیں پڑھ لو) یاد رکھو! حسنِ عمل کی روش اُن کی ہے جو اللہ پر، آخرت یعنی نشاۃ ثانیہ اور حساب و جزا کے دن پر، ملائکہ اور کتبِ سماوی پر اور اللہ کے تمام نبیوں پر ایمان لاتے ہیں۔ علاوہ ازیں، اللہ کی راہِ محبت میں اپنا مال اپنے عزیز و اقارب اور یتیموں، اہلِ احتیاج و ضرورت اور اپنا حق مانگنے والوں کو دیتے ہیں؛ نیز اسیرانِ جنگ غلاموں اور قرضے میں جکڑے ہوئے بے بس انسانوں کو آزاد کرانے پر صرف کرتے ہیں۔ وہ صلوٰۃ کو اُس کے حقوق و فرائض اور تقاضوں کے ساتھ قائم کرتے ہیں اور زکوٰۃ (قرآن و سنتِ حسنہ کے مطابق) ادا کرتے ہیں اور جب عہد و پیمان کر لیتے ہیں تو اُسے ضرور پورا کرتے ہیں؛ نیز جنگِ دینی اور جسمانی تکلیف میں اور جہاد کے دوران ثابت قدم اور متوکل رہتے ہیں۔ حقیقت میں یہی لوگ (خُسنِ عمل کی راہ میں) سچے ہیں اور ممتحن ہیں (یعنی اس قابل ہیں کہ انہیں ہدایت سے نوازا جائے)۔

(2) فَوَيْلٌ لِّلْمُصَلِّينَ ۚ الَّذِيْنَ هُمْ عَنْ صَلَاتِهِمْ سَاهُوْنَ ۚ الَّذِيْنَ هُمْ يُرَآؤْنَ ۚ وَيَمْنَعُونَ الْمَاعُوْنَ ۝

(الماعون 7:4-107)

ایسے صلوٰۃ پجگانہ ادا کرنے والوں کے لیے (دنیا میں) تباہی ہے اور (آخرت میں) جہنم کا ایک بدترین گڑھا ہے، (کیونکہ) یہ اپنی صلوٰۃ (کے حقوق و فرائض اور تقاضوں) سے غافل ہیں۔ یہ (صلوٰۃ ادا نہیں کرتے، بلکہ) ریا کاری کرتے ہیں۔ (اس لیے کہ) عوام کے لیے بنیادی ضروریات کی اشیاء (Basic human necessities) کے حصول میں رکاوٹیں کھڑی کرتے ہیں۔

(3) فِيْ جَنَّتٍ قَدْ يَتَسَاءَلُوْنَ ۚ عَنِ الْمُجْرِمِيْنَ ۚ مَا سَلَكَكُمْ فِيْ سَقَرٍ ۚ قَالُوْا لَمْ نَكُ مِنَ الْمُصَلِّيْنَ ۚ وَلَمْ نَكُ نُطْعِمِ الْمِسْكِيْنَ ۚ وَكُنَّا نَخُوضُ مَعَ الْخَآئِضِيْنَ ۝ (المدر 74:40-45)۔

جو لوگ بہشتوں میں ہوں گے پوچھیں گے دوزخ والوں سے کہ تم دوزخ میں کیسے پہنچ گئے (حالانکہ تم صلوٰۃ ادا کرنے والوں میں سے تھے)؟ وہ جواب دیں گے کہ ہم سچے مصلّین میں سے نہیں تھے (کیونکہ ہم صلوٰۃ کے حقوق و فرائض اور تقاضے پورے نہیں کرتے تھے، خاص طور پر) اہلِ احتیاج کی معاشی کفالت سے لاپرواہ تھے اور بیہودہ باتیں بنانے والوں کے ساتھ ہم بھی بیہودہ باتیں ہی بناتے تھے۔

(4) خُذُوْهُ فَعُلُوْهُ ۚ ثُمَّ الْجَحِيْمَ صَلُوْهُ ۚ ثُمَّ فِيْ سِلْسِلَةٍ ذَرْعُهَا سَبْعُوْنَ ذِرَاعًا فَاسْلُكُوْهُ ۚ اِنَّهٗ كَانَ لَا يُؤْمِنُ بِاللّٰهِ الْعَظِيْمِ ۚ وَلَا يَحْضُ عَلٰى طَعَامِ الْمِسْكِيْنَ ۝ (الحاقة 30-34)۔

حکم ہوگا اسے پکڑو اور اس کی گردن میں طوق ڈال دو۔ پھر اسے جہنم میں ڈال دو۔ پھر اسے ستر (۷۰) ہاتھ لمبی زنجیر میں جکڑ دو۔ (اس لیے کہ) یہ نہ تو عظمت والے اللہ پر (صدقِ دل اور عمل سے) ایمان لایا تھا اور نہ حاجتمندوں کی کفالت کے لیے حکومت اور قوم کو ترغیب دیتا تھا۔

(5) فَلَا صَدَقَ وَلَا صَلَّی ۝ وَلَٰكِنْ كَذَّبَ وَتَوَلَّى ۝ ثُمَّ ذَهَبَ إِلَىٰ أَهْلِهِ يَتَمَطَّى ۝ أُولَٰئِكَ فَأُولَٰئِ ۝ ثُمَّ أُولَٰئِكَ فَأُولَٰئِ ۝ أَیْحَسِبُ الْإِنْسَانُ أَنْ يُتْرَكَ سُدًى ۝ (القیسہ 75: 31-36)۔

(کیسا بد نصیب ہے وہ صلوٰۃ ادا کرنے والا کہ) اُس نے نہ (قرآنِ حکیم کی باتوں کو سچ مانا اور اُن کی) تصدیق کی اور نہ ہی صلوٰۃ ادا کی، بلکہ اُس نے (حق کی باتوں کو) جھٹلایا اور منہ پھیر کر (یعنی سلام پھیر کر) متکبرانہ انداز میں اکڑتا ہوا اپنے ساتھیوں اور اپنے گھر والوں کی طرف چل دیا (جیسے بڑا تیر مار لیا ہو)۔ افسوس ہے تجھ پر، مگر افسوس ہے تجھ پر، پھر افسوس ہے تجھ پر۔ کیا سمجھ رکھا ہے انسان نے کہ اُسے یونہی چھوڑ دیا جائے گا۔

نوٹ: وَلَا صَلَّی سے مراد یہ ہے کہ اُس نے محض رسمی صلوٰۃ بھی ادا نہیں کی چہ جائیکہ اُس کے حقوق و فرائض کے ساتھ ادا کرتا (المفردات القرآن)۔

(6) وَمَا كَانَ صَلَاتُهُمْ عِنْدَ الْبَيْتِ إِلَّا مُكَاءً ۖ وَتَصَدِيَةً ۖ فَذُوقُوا الْعَذَابَ بِمَا كُنْتُمْ تَكْفُرُونَ ۝ (الانفال 8: 35)۔

اور اُن کی نماز خانہ کعبہ کے پاس سیٹیاں اور تالیاں بجانے کے سوا کچھ نہ تھی۔ سوا بچھوڑا عذاب کا بدلے میں اللہ تعالیٰ کے نظامِ حیات کے انکار میں۔

نوٹ: اس آیت کریمہ میں صلوٰۃ کو مُكَاءً وَ تَصَدِيَةً کہہ کر بتایا گیا ہے کہ اُن کی صلوٰۃ بے روح تھی اور اُن کا عمل بے وقعت، بلکہ اُن کی صلوٰۃ پرندوں کی چھبھاہٹ اور گنبد کی آواز سے زیادہ کچھ نہ تھی (المفردات القرآن)۔

تعدادِ صلوٰات ایک دن میں

کچھ لوگ اس غلط فہمی میں مبتلا ہیں کہ قرآن حکیم کی رُو سے صلوٰات ایک دن میں پانچ نہیں بلکہ تین ہیں۔ قرآن حکیم زندہ کتابِ ہدایت ہے، آئیے اسی سے معلوم کرتے ہیں کہ حقیقت کیا ہے؟
احکم الحاکمین کا ارشاد ہے:

☆ حَافِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَانِتِينَ ۝ (البقرہ 238:2)۔

مسلمانو! تمام صلوٰات کی حفاظت کرو (یقینی بنالو اور اُن کے تقاضوں کو پورا کرتے رہو) خصوصاً درمیان والی صلوٰۃ اور صبر و استقامت سے اللہ تعالیٰ کے احکام و قوانین اور ہدایات و تعلیمات پر عمل کرو۔

یہ قرآن حکیم کا اعجازِ بلاغت ہے کہ چند الفاظ میں بڑی بڑی حقیقتیں آشکار کر دیتا ہے اور مفہوم بھی روز روشن کی طرح عیاں ہوتا ہے، شرط یہ ہے کہ تفکر یا لحق کیا جائے، دوسرے لفظوں میں، ذہن کو پہلے سے موجود تعصبات سے خالی کر کے اور مخلص بن کر فقط قرآن حکیم کے ارشادات پر غور و فکر کیا جائے اور فقط انہیں کو تسلیم بالیقین کیا جائے۔

صلوٰات: یہ صلوٰۃ کی جمع ہے۔

دنیا کی تمام قابلِ ذکر زبانوں میں ایک کے لیے واحد (Singular) اور دو یا دو سے زائد کے لیے جمع (Plural) کا صیغہ استعمال ہوتا ہے، لیکن عربی زبان میں ایک کے لیے واحد، دو کے لیےثنیہ اور تین یا تین سے زائد کے لیےجمع

لیے جمع آتی ہے۔ واحد کو تثنیہ بنانے کا قاعدہ یہ ہے کہ لفظ کے آخر میں ”ان“ یا ”ین“ کا اضافہ کر دیا جاتا ہے، مثال کے طور پر ایک دن کے لیے یوم، دو دن کے لیے ”یومین“ اور تین یا اس سے زیادہ کے لیے ”ایام“۔ تصدیق کے لیے دیکھیے درج ذیل آیتِ کریم:

☆ **وَادْكُرُوا اللَّهَ فِي أَيَّامٍ مَّعْدُودَاتٍ ۖ فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ ۚ**
(البقرہ: 203)۔

اور (قیامِ مٹی کے) محدودے چند دنوں (گیارہ، بارہ اور تیرہ، ذی الحج) میں اللہ کا ذکر کثرت سے کرتے رہو۔ پھر جو کوئی مٹی میں دو دن ٹھیرنے کے بعد (مناسک ادا کر کے) وہاں سے رخصت ہونے میں جلدی کرے تو اسے کوئی گناہ نہیں۔
صلواتِ جمع کا صیغہ ہے لہذا مذکورہ بالا آیت میں اس کا مطلب درمیان والی صلوٰۃ کے علاوہ تین یا تین سے زیادہ صلوٰۃ ہیں۔ اگر تین سمجھی جائیں تو اُن کا آدھا ممکن نہیں ہے، لہذا یہاں صلوٰۃ سے مراد چار ہیں اور درمیان والی صلوٰۃ پانچویں ہے۔

درمیان والی صلوٰۃ

پچھلے باب میں ہم نے معلوم کیا کہ صلوٰۃ پنجگانہ، خاص طور پر درمیان والی صلوٰۃ کی حفاظت ہم سب پر فرض ہے۔ درمیان والی صلوٰۃ کے تعین میں کچھ تحفظات ہیں۔ آئیے معلوم کرتے ہیں کہ صحیح صورتِ حال کیا ہے۔
سورج کے غروب ہونے کے ساتھ ہی مسلمانوں کا نیا دن شروع ہو جاتا ہے۔ قرآن حکیم کا اعجازِ بلاغت ہے کہ اُس نے اس صورتِ حال کو کس خوبصورتی سے اجاگر کیا ہے: ارشاد ہوتا ہے:

☆ **وَلَكُمْ فِيهَا جَمَالٌ حِينَ تُرَبِّحُونَ وَحِينَ تَسْرَحُونَ ۝**

(النحل: 6)۔

اور تمہارے لیے اس میں جمال (Aesthetic pleasure) ہے، جب تم انہیں (یعنی جو پائیوں کو، پڑانے کے لیے) شام کو لے کر آتے ہو اور صبح کو لے کر جاتے ہو۔

دنیا کے تمام قافلے ذکرِ ممالک نے نیا دن رات کے بارہ بجے سے شروع کرنے کا رواج اپنا لیا ہے، لیکن عرب ممالک میں آج تک وہی اسلامی طریقہ رائج ہے اور نیا دن سورج کے غروب ہونے کے ساتھ ہی شروع ہوتا ہے، حتیٰ کہ حرمین شریفین میں دیواروں پر دونوں اقسام کی گھڑیاں نظر آتی ہیں۔

ان حقائق کو مد نظر رکھتے ہوئے تفکر بالحق کیا جائے تو عقلِ سلیم اس نتیجے پر پہنچتی ہے کہ پہلی صلوٰۃ مغرب کی ہوئی اور درمیان والی فجر کی۔ یہ اس لیے بھی درست ہے کہ قرآن حکیم فجر کے وقت مشہود ہوتا ہے (الاسراء 78:17)۔

ذکر اور صلوٰۃ

ذکر ایک وسیع المعانی اصطلاح قرآنی ہے۔ جسے قرآن حکیم نے متعدد معانی میں استعمال کیا ہے (دیکھیے اسی کتاب کا صفحہ نمبر 20)۔

☆ اَلَا بِذِكْرِ اللّٰهِ تَطْمَئِنُّ الْقُلُوبُ ○ (الرعد 28:13)۔

یاد رکھو! اللہ تعالیٰ کے ذکر ہی سے قلوب (یعنی دل و دماغ) اطمینان حاصل کرتے ہیں۔

ذکر کے بارے میں گفتگو کو آگے بڑھانے سے پہلے بہتر ہوگا کہ اطمینان اور خوف و حزن کی حقیقت اور انسان کے لیے اُس کی اہمیت سے شناسائی حاصل کر لی جائے۔ اطمینان اور خوف و حزن ایک دوسرے کی ضد ہیں اور یہ حقیقت نفسِ الامری ہے کہ اجتماعِ ضدین محال ہے۔ مثال کے طور پر روشنی اور اندھیرا ایک دوسرے کی ضد ہیں، لہذا یہ دونوں ایک جگہ پر اکٹھے نہیں رہ سکتے۔ جہاں روشنی ہوگی اندھیرا نہ ہوگا اور جہاں اندھیرا ہوگا روشنی نہ ہوگی۔ اسی طرح جس قلب میں خوف و حزن ہوگا وہاں اطمینان کے لیے کوئی جگہ نہیں اور جہاں اطمینان ہوگا وہاں خوف و حزن کا گزر نہیں۔

خوف و حزن نفسیاتی امراض سے عبارت ہے، جن میں چند ایک یہ ہیں: انتشارِ ذہنی، احساسِ تنہائی، احساسِ محرومی، پریشانی، خوفِ زیاں، خوفِ مرگ، وغیرہ وغیرہ۔ یہ بیماریاں اس یقینِ محکم کے فقدان کے سبب لاحق ہوتی ہیں کہ اللہ تعالیٰ ہمارا ولی یعنی دوست ہے، ہمارا رب یعنی پالنے والا ہے، ہماری حفاظت و خبر گیری کرنے والا (Caretaker) ہے۔ وہ ہمہ وقت ہمارے ساتھ ہے، ہماری پکار کو سنتا ہے اور قبول کرتا ہے، علاوہ ازیں، کوئی اور ہستی کسی کی ذات و شخصیت کو نفع یا نقصان نہیں پہنچا سکتی۔

ارشاد باری تعالیٰ ہے:

☆ إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ ○ (حم السجده 30:41)۔

جن لوگوں نے کہا: فقط اللہ ہمارا رب ہے اور پھر اپنے اس قول و قرار پر ثابت قدم رہے، اُن پر یقیناً فرشتے نازل ہوتے ہیں اور اُن سے کہتے ہیں: ”ہرگز خوف نہ کھاؤ اور غم ہی کرو، بلکہ خوش ہو جاؤ جنت کی بشارت سے جس کا تم سے وعدہ کیا گیا ہے۔“

حاصل کلام یہ کہ ایمان اور یقین محکم رکھنے والے مؤجد خوف و حزن کے کرب سے محفوظ و مطمئن رہتے ہیں اور ہم معلوم کر چکے ہیں کہ جہاں خوف و حزن نہ ہو وہاں اطمینان ہوتا ہے۔ یاد رہے کہ اطمینان قلب کا حصول جنت میں داخلے کی پیش شرط ہے۔ ارشاد ہوتا ہے:

☆ يَأْتِيهَا النَّفْسُ الْمُطْمَئِنَّةُ ○ اَرْجِعِيْ اِلَىٰ رَبِّكِ رَاضِيَةً مَّرْضِيَّةً ○ فَادْخُلِيْ فِيْ عِبْدِيْ ○ وَاَدْخُلِيْ جَنَّتِيْ ○ (الفجر 27-30)۔

(اہل جنت کی عزت افزائی کے لیے ربّ عاشق خود اُن میں سے ہر ایک سے فرداً فرداً اُس حسین انداز سے خطاب کرے گا:) اے خوف و حزن سے پاک مطمئن شخص! لوٹ آ اپنے رب کی طرف، اس حال میں کہ تُو اُس سے خوش ہے اور وہ تجھ سے خوش۔ میرے بندوں (مثبتین، صدیقین، شہداء اور صالحین) میں شامل ہو جا اور میری جنت میں داخل ہو جا۔

یہاں سوال پیدا ہوتا ہے کہ قلب کو خوف و حزن سے پاک کر کے اطمینان حاصل کیا جائے تو کیونکر؟

قرآن حکیم، جو ایک مکمل کتاب ہدایت ہے، ہدایت کے متلاشیوں کو اس مسئلے کا حل بھی بتاتی ہے۔ ارشاد ہوتا ہے:

☆ الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ ○ (الرعد 28)۔

جو لوگ ایمان لاتے ہیں اُن کے قلوب (یعنی دل و دماغ) کو ذکرِ الہی سے اطمینان نصیب ہوتا ہے۔ یاد رکھو! صرف ذکرِ الہی (اپنے وسیع تر مفہوم میں) سے ہی قلوب اطمینان و سکون حاصل کرتے ہیں۔

(نوٹ: ذکر کے درج بالا معانی کی روشنی میں اللہ کے ذکر کا مطلب ہے: قرآن کا مطالعہ بالحق اور تدبر فی القرآن، نیز اُس کے احکام و قوانین اور ہدایات و تعلیمات پر عمل اور پیغمبرِ اعظم و آخرت ﷺ کی سیرت اور اسوۂ حسنہ کی تشہیر جمیل اور اُس کے مطابق زندگی کرنا)۔

ذکرِ الہی کے قیام اور حُسنِ عمل کے لیے لازم ہے کہ نظامِ صلوٰۃ قائم کیا جائے، یعنی صلوٰۃ کو اُس کے اغراض و مقاصد اور تقاضات کے ساتھ قائم کیا جائے۔ ارشادِ الہی ہے:

☆ اِنِّیْ اَنَا اللّٰهُ لَا اِلٰهَ اِلَّا اَنَا فَاعْبُدْنِیْ وَاقِمِ الصَّلٰوةَ لِذِکْرِیْ ○ (ظہ 14:20)۔

بلاشبہ میں ہی آپ سب کا اللہ ہوں، میرے سوا کوئی (اور) اللہ (یعنی معبود و محبوب اور مطلوب و مقصود اور حاکم) نہیں، لہذا میری ہی عبادت کرو (یعنی میرا ہی کہا مانو۔ دوسرے لفظوں میں، میرے ہی احکام و قوانین اور ہدایات و تعلیمات پر عمل کرو) اور میرے ذکر کے لیے صلوٰۃ قائم کرو۔

اس گفتگو سے استنباط ہوا کہ ذکرِ صلوٰۃ، اطمینانِ قلب اور حبِ قرۃ العین ایک ہی حقیقت کی چار تعبیریں ہیں۔

عبادت، صبر اور صلوٰۃ

عبد کے معنی ہیں: بندہ یا غلام

ایک آقا کو وہ غلام زیادہ پسند ہوتا ہے جو اُس کے احکام پر خوش دلی سے عمل کرتا رہتا ہے اور حکمِ عدولی نہیں کرتا۔ احکامِ الہیہ سے مراد قرآنِ حکیم کے احکام و قوانین اور ہدایات و تعلیمات ہیں جن پر حتی المقدور اور بہ رضا و رغبت عمل کرنے کی کوشش کرتے رہنے کا نام عبادت یا بندگی ہے۔ یہ عبادت یا بندگی اللہ تعالیٰ سے استعانت یعنی نصرت و مدد کی دُعا مانگنے کی پیش شرط بھی ہے۔ ہر روز بیسیوں مرتبہ پڑھی جانے والی سورۃ فاتحہ کی یہ آیت اسی حقیقت کی غماز ہے:

☆ اِیَّاكَ نَعْبُدُ وَ اِیَّاكَ نَسْتَعِیْنُ ○ (الفاتحہ 5:1)۔

ہم تیری ہی عبادت یا بندگی کرتے ہیں (یعنی تیرے ہی احکام و قوانین اور ہدایات و تعلیمات پر عمل کرتے ہیں) اور تجھ ہی سے (ان پر عمل کرنے کے لیے اور اپنی دیگر حاجات کے لیے) نصرت و مدد کے طلبگار ہیں۔

اس پس منظر میں آئیے درج ذیل آیتِ کریمہ میں بھی غور کریں:

☆ وَاسْتَعِیْنُوْا بِالصَّبْرِ وَالصَّلٰةِ وَاِنَّهَا لَكَبِیْرَةٌ اِلَّا عَلٰی الْخٰشِعِیْنَ ○ (البقرہ

40:2)۔

(اے میرے بندو جو میرے احکام و قوانین اور ہدایات و تعلیمات پر عمل کرنے والے ہو!) صبر، یعنی قوتِ برداشت و ثابت قدمی اور توکل و امید، اور (قیام) صلوٰۃ کے ساتھ مجھ سے مدد مانگو۔ یہ کام ہے تو بڑا اہم طلب اور صبر آزما، لیکن اُن کے لیے

نہیں جو اہل خشوع و خضوع ہیں۔

صبر کے معنی ہیں: مشکلات و خطرات کے سامنے ثابت قدم و سینہ سپر رہنا، مصائب و شدائد کو عزم و ہمت اور حوصلے سے برداشت کرنا، مسائل کو حل کرنے کے لیے مسلسل سعی و جہد کرتے رہنا، راہِ راست پر استقامت و استقلال سے گامزن رہنا اس طرح کہ پائے استقامت کو لغزش نہ آئے۔ یاد رکھو! اس کی باہم تلقین و تاکید کرتے رہنا انسان کو خسارے سے محفوظ رکھتا ہے (الاحصر 1:103 تا 3)۔

ارشاد باری تعالیٰ ہے:

☆ يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا ۚ وَاتَّقُوا اللَّهَ لَعَلَّكُمْ تُفْلِحُونَ
○ (آل عمران 200)۔

اے ایمان والو! صبر یعنی مشکلات و خطرات میں استقامت و ثابت قدمی اور حوصلہ مندی و پامردی کے ساتھ دشمنوں کے سامنے سینہ سپر رہنے کو اپنا شعار بناؤ اور صبر میں مد مقابل حریفوں سے سبقت لے جاؤ، اور آپس میں رابطہ استوار رکھو؛ نیز اللہ تعالیٰ کی طلب و آرزو کرتے رہو اور اُس کے قانونِ مکافاتِ عمل سے ڈرتے رہو تاکہ تم فلاح پاؤ۔

مثالی صلوٰۃ

المشکوٰۃ، کتاب الایمان، حدیث نمبر 1 کے مطابق حضرت عمر بن خطابؓ سے مروی ہے کہ ایک روز مسجدِ نبویؐ میں حضرت جبرائیلؑ نے بشری صورت صحابہ کرام رضی اللہ تعالیٰ عنہم کی موجودگی میں رسول اکرم ﷺ سے اسلام اور ایمان کی اہمیت کے متعلق سوال کیے۔ آپؐ ہر سوال کا جواب دیتے تو حضرت جبرائیلؑ تصدیق فرماتے۔ آخر میں روح الامیں نے پوچھا: احسان کیا ہے؟ آپؐ نے جواب میں فرمایا کہ تُو اس طرح عبادت کرے جیسے تُو اللہ کو دیکھ رہا ہے، [یہ مقام شہادت ہے]، اور اگر یہ مقام نصیب نہ ہو تو تجھے اس حقیقت کا یقین ہو کہ اللہ تجھے دیکھ رہا ہے، [یہ مقام مشہودیت ہے]۔

پیغمبرِ اعظمؐ و آخرِ علیہ السلام کا ارشاد گرامی ہے فی صلاتی قُرَّةُ العین یعنی میری صلوٰۃ میری آنکھوں کی ٹھنڈک

ہے۔

احسان یعنی مقام شہادت و مشہودیت اور قُرَّةُ العین یعنی آنکھوں کی ٹھنڈک کے صحیح ادراک کے لیے مندرجہ ذیل آیات کی طرف رجوع کرنا ناگزیر ہے:

☆ فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ ۚ جَزَاءُ مِّمَّا كَانُوا يَعْمَلُونَ ○
(السجدہ 32:17)۔

دکھو! کوئی متفلس (چاہے انسان ہو یا جن جن یا فرشتہ و روح) اس کا علم نہیں رکھتا کہ اُن کے اعمالِ صالحہ کے اجر میں کون سی چیز، جو اُن کی آنکھوں کی ٹھنڈک (یعنی جنت) ہے، اُن کے لیے چھپا کر رکھی ہوئی ہے۔

☆ الَّذِينَ آمَنُوا وَعَمِلُوا الصَّالِحَاتِ طُوبَىٰ لَهُمْ وَحُسْنُ مَآبٍ ۝ (الرعد 13: 29)۔

جو لوگ ایمان لاتے اور عدل و احسان کے کام کرتے اور انسانی حقوق ادا کرتے ہیں، اُن کو طوبیٰ یعنی جمالیاتی لذت و حظ (Aesthetic pleasure and happiness) اور مسرت و شادمانی کا سامانِ لامتناہی بھی ملے گا اور حُسن و سرور سے معمور گھر بھی (گھر جو حُسنِ مجسم ہو گا یعنی جنت)۔

یہ قرآن حکیم کا اعجازِ بلاغت ہے کہ اُس نے جمالیات (Aesthetics) کے ایک بہت وسیع اور اہم مضمون کو چند لفظوں کی تنکنا میں سمو دیا ہے کہ جب ایک انسان حُسن (Beauty) کا مشاہدہ کرتا ہے تو اُس کی آنکھیں ٹھنڈی ہو جاتی ہیں اور اُس کا قلب یعنی دل و دماغ جمالیاتی مسرت سے لبریز ہو جاتا ہے۔ ایک مثال سے اس صورتِ حال کو سمجھنے کی کوشش کی جاتی ہے۔ ایک ماں سے اُس کا بیٹا کسی وجہ سے پچھڑ جاتا ہے اور وہ زندگی کے سب سے بڑے اور دردناک دکھ میں مبتلا ہو جاتی ہے۔ چند برس بعد وہ بیٹا اچانک گھر پہنچ کر اپنی ماں سے لپٹ جاتا ہے۔ طغیانیء جذبات سے ماں روتی بھی ہے اور خوشی کی انتہائی بلندیوں پر بھی ہے۔ اس عالم میں وہ بیٹے کو سینے سے لپٹاتی ہے اور پکاراٹھتی ہے کہ تُو نے میرا کلیجہ ٹھنڈا کر دیا ہے۔ اس ٹھنڈک کو قرآن عظیم فُرَّۃُ العین یعنی آنکھوں کی ٹھنڈک سے منسوب کرتا ہے اور جمالیات کی زبان میں یہ جمالیاتی مسرت (Aesthetic pleasure) کہلاتی ہے۔

حسن نظر افروزی و سرور انگیزی کی منزہ نامصوّر شے ہے، جس کی بڑی بڑی شیون یہ ہیں: جمال و جلال، رنگ و نور، حیات و قیومیت، خوشبو اور نظافت و طہارت، وغیرہ وغیرہ۔ ہم معلوم کر چکے ہیں کہ حسن فُرَّۃُ العین ہے اور اہل نظر کو اس کے مشاہدے سے جمالیاتی حظ و سرور ملتا ہے۔ مزید تصدیق کے لیے دیکھیے مندرجہ ذیل آیات:

☆ فَاقِمْ لَوْ نَهَا تَسْرُّ النََّاظِرِينَ ۝ (البقرہ 2: 69)۔

اُس کا رنگ دیکھنے والوں (یعنی اہل نظر) کو مسرت بخشتا ہے۔

☆ وَلَوْ اَعَجَبَكَ حُسْنُهُنَّ ۝ (الاحزاب 33: 52)۔

اگرچہ اُن عورتوں کا حُسن تجھے تعجب خیز خوشی بخشنے۔

اللہ تعالیٰ ”الحسن“ ہے، چنانچہ ارشاد ہوتا ہے:

☆ قُلِ ادْعُوا اللّٰهَ اَوْ ادْعُوا الرَّحْمٰنَ اَيًّا مَا تَدْعُوا فَلَهُ الْاَسْمَاءُ الْحُسْنٰی ۝

(الاسراء 110:17)۔

(میرے حبیبؑ) اُن سے کہہ دیجیے کہ ”اُسے“ اللہ کہہ کر پکارو یا رحمن کہہ کر، جس نام سے چاہو پکار سکتے ہو، کیونکہ تمام کے تمام حسین نام اُسی کے ہیں۔

اللہ تعالیٰ اسمِ بامُٹھی ہے یعنی وہ تمام حسین ناموں کی صفات کا مالک پالڈاٹ ہے۔ تمام حسین صفات کے مجموعے کا مالک ہی ”الحسن“ کہلانے کا سزاوار ہو سکتا ہے۔

جب ایک انسان قیامِ صلوة میں مقامِ شہادت حاصل کرتا ہے تو ”الحسن“ اُس کا الہِ حقیقی (یعنی معروضِ محبت و خواہشات Object of love and desires) اُسے اپنے انوار و تجلیات سے نوازتا ہے۔ حُسن کے اِس مشاہدے سے اہل آرزو کو ایسی سرور انگیز کیف پرور اور مسور کن ٹھنڈک حاصل ہوتی ہے جو اُس کی آنکھوں کو روشن و دلشاد اور اُس کے قلب کو طمانیت و مسرت کا بہشت بنا دیتی ہے، جس کو رسولِ اکرمؐ نے قرۃ العین کہا ہے۔

اِس لکھنؤ سے استنباط ہوا کہ قیامِ صلوة سے احسان کے مقامِ شہادت و مشہودیت حاصل ہو سکتے ہیں۔ اس سے یہ نتیجہ بھی اخذ ہوتا ہے کہ ان دو مقامات سے ایک مقام پر فائز ہونا صلوة کا بنیادی تقاضا ہے۔

مقامِ احسان کے حصول کے لیے انسانیت نے بہت جتن کیے ہیں۔ کسی نے رہبانیت اختیار کی تو کسی نے بن باس لیا؛ کسی نے فاقے کیے تو کسی نے چلے کاٹے، مگر سب کے سب چراغِ غول ثابت ہوئے۔ اس مقام تک رسائی کا فقط ایک ہی راستہ ہے اور وہ ہے علم کا حصول اور صراطِ مستقیم پر سفرِ حیات۔

قرآن حکیم کی رُوسے علم حقیقت میں تُو رہے۔ نور کا مطلب ہے قلب کی روشنی یعنی تُو بصیرت جو حصولِ علم کا حاصل ہے، اور قرآنِ عظیم تُو مبین ہے۔ اللہ تعالیٰ کے نور اور قلبِ انسانی کے تُو کے رشتے کی نوعیت یعنی آفتاب اور چشمِ بینا کی ہے۔ جس طرح ایک پیدائشی اندھا انسان تُو بصارت کی غیر موجودگی میں آفتاب کی روشنی نہ تو دیکھ سکتا ہے اور نہ ہی اُس کا تھوڑ کر سکتا ہے، اسی طرح قلب کے تُو یعنی تُو بصیرت کے بغیر ایک انسان نہ تو قرآن مجید کے تُو کو دیکھ سکتا ہے اور نہ ہی استفادہ حاصل کر سکتا ہے۔ قرآن مجید ہی اللہ تعالیٰ اور بندے کے درمیان حقیقی وسیلہ ہے جس کے لیے ”حبل اللہ“ کی تعبیر اختیار کی گئی ہے۔ علم ہی وہ قوت ہے جس کی وساطت سے اہلِ عشق اللہ کی رسی کا مشاہدہ اور ادراک کر سکتے ہیں اور اسے مضبوطی سے تھام کر شہادت و مشہودیت کا مقام حاصل کر سکتے ہیں اور پھر یہ قول علامہ اقبال:

کھولی ہیں ذوقِ دیدنے آنکھیں تیری اگر

ہر راہ گز رہ نقشِ کفِ پائے یار دیکھ (باگِ درا)

صلوٰۃ کا اجتماعی پہلو

مخلص ہو کر صلوٰۃ و زکوٰۃ کے نظام قائم کرنا اور اجتماعی طور پر اللہ تعالیٰ کے احکام و قوانین اور ہدایات و تعلیمات پر عمل پیرا رہنا ربِّ رحمن کا حکم بھی ہے اور وہ اپنے بندوں سے یہ چاہتا بھی ہے۔

چنانچہ ارشاد ہوتا ہے۔

☆ وَأَقِمْوَا الصَّلٰوةَ وَآتُوا الزَّكٰوةَ وَارْكَعُوا مَعَ الرَّٰكِعِيْنَ ۝ (البقرہ 2:43)۔

دیکھو! صلوٰۃ و زکوٰۃ کا نظام قائم کرو اور مکمل اطاعت کرتے ہوئے سب مل کر کے (یعنی اجتماعی طور پر) احکامِ الہیہ کی تعمیل کرو۔

(نوٹ: اس آئیہ کریمہ میں صلوٰۃ و زکوٰۃ کا نظام حکومتی سطح پر نافذ کرنے کا مفہوم پایا جاتا ہے)۔

☆ وَمَا أَمْرُوآ إِلَّا لِيَعْبُدُوا اللّٰهَ مُخْلِصِيْنَ لَهُ الدِّيْنَ ۚ حُنَفَآءَ وَيُقِيمُوا الصَّلٰوةَ وَيُؤْتُوا الزَّكٰوةَ وَذٰلِكَ دِيْنُ الْقِيَمَةِ ۝

(الْبَيِّنَةِ 5:98)۔

اصل یہ ہے کہ انہیں قطعی حکم دیا گیا تھا کہ مخلص بن کر اللہ کے دین (یعنی نظامِ حیات = System of life) کے مطابق زندگی کریں۔ سب فرقوں اور اعتقادات کو چھوڑ کر فقط اللہ تعالیٰ کا بن جائیں اور صلوٰۃ و زکوٰۃ کا نظام قائم کریں۔ یاد رکھو! یہی محکم و پائیدار دین یعنی نظامِ حیات ہے۔

مخلص: یہ عربی زبان کا لفظ ہے جس کے لغوی معنی ہیں: ”کسی شے کو آمیزش سے پاک کر دینا“۔ قرآن حکیم کی رو سے اس کا مطلب ہے کہ ”انسان اپنے دل و دماغ کو تمام غیر قرآنی نظریات، اعتقادات اور تعصبات سے پاک و مصفا کر کے، خالی الذہن ہو کر فقط قرآن حکیم پر غور و فکر کرے اور صرف اُسی کے کہنے کو حرفِ آخر اور قولِ فیصل مانے (الزمر

(2:29)۔ آدمی مخلص ہو تو شیطان بھی اُسے بہکا نہیں سکتا (ص 83:38)۔

اسلامی حکومت کو صلوٰۃ و زکوٰۃ کا نظام قائم کرنے کا حکم:

☆ الَّذِينَ إِنْ مَكَّنَّهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا
بِالْمَعْرُوفِ وَنَهَوْا عَنِ الْمُنْكَرِ ۗ وَلِلَّهِ عَاقِبَةُ الْأُمُورِ ○ (الحج 41:22)۔

(سچے مسلمانوں کا شیوہ یہ ہوتا ہے کہ) جو نبی ہم اُن کو زمین میں اقتدار دیتے ہیں تو وہ (رسول اکرم ﷺ اور آپ کے صحابہ کرام کی طرح بلا تاخیر) صلوٰۃ، زکوٰۃ، امر بالمعروف اور نہی عن المنکر کے نظام قائم کرتے ہیں؛ (یاد رکھو!) کل امور کا انجام اللہ ہی کے اختیار میں ہے (یعنی اس کا انجام یقیناً بہترین ہوگا)۔

اس تمام گفتگو سے استنباط ہوا کہ معروضی حالات کتنے ہی ناگفتہ بہ کیوں نہ ہوں، وقت یا زمانہ کوئی بھی ہو، جو قوم صلوٰۃ و زکوٰۃ کے نظام قائم کر کے خضوع و خشوع سے اُس پر عمل پیرا ہوگی تو وہ مُردہ سے زندہ ہو جائے گی اور اُس قوم کا ایک بھی فرد بنیادی ضروریات زندگی کے حصول کے بغیر نہ ہوگا، یعنی غربت اور محتاجی کا معنوی لحاظ سے خاتمہ ہو جائے گا۔ ربِّ رحمن کا ارشاد ہے:

☆ يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ ○ (الانفال 24:8)۔

مسلمانو! اللہ اور اُس کے رسولؐ کی دعوت کو تسلیم کرو اور اُس پر عمل کرو تا کہ تمہیں زندہ کیا جائے۔

اور

☆ فَفِرُّوْا إِلَى اللَّهِ (الثَّوْرَتِ 51:50)۔

اللہ کی طرف بھاگ کر آؤ۔

دعا گو! غفور ناصر 03218415644